

മി. സ്റ്റീക്കർ: ഓർഡർ, ഓർഡർ..... ചോദ്യം നമ്പർ *181

*181 -ാം നമ്പർ ചോദ്യവുമായി *204-ാം നമ്പർ ചോദ്യം ക്ലബ്ബ് ചെയ്യുന്നതിന് ശ്രീ. അൻവർ സാദത്ത് നോട്ടീസ് നൽകിയിട്ടുണ്ട്. ക്ലബ്ബിംഗ് അനുവദിക്കുകയാണ്. രണ്ടുചോദ്യങ്ങൾക്കും ഒരുമിച്ച് മറുപടി നൽകാം.

പ്രതിസന്ധിയിലായ എം.എസ്.എം.ഇ. വ്യവസായ സംരംഭങ്ങൾ

1 (*181) ശ്രീ. മുഹമ്മദ് മുഹസിൻ പി.:

ശ്രീ. സി. ദിവാകരൻ:

ശ്രീ. മുല്ലക്കര രത്നാകരൻ:

ശ്രീ. എൽദോ എബ്രഹാം: താഴെകാണുന്ന ചോദ്യങ്ങൾക്ക്

വ്യവസായവും സ്പോർട്സും യുവജനകാര്യവും വകുപ്പുമന്ത്രി സദയം മറുപടി നൽകുമോ:

(എ) കോവിഡും ലോക്ക്ഡൗൺമൂലം പ്രതിസന്ധിയിലായ എം.എസ്.എം.ഇ. വ്യവസായ സംരംഭങ്ങൾക്ക് ആശ്വാസമേകുന്നതിന് സ്വീകരിച്ച നടപടികൾ വിശദമാക്കാമോ;

(ബി) അംഗീകൃത വ്യവസായ പാർക്കുകളിൽ തൊഴിലെടുക്കുന്നവരുടെ പി.എഫ്., ഇ.എസ്.ഐ. എന്നിവയുടെ തൊഴിലുടമ വിഹിതത്തിന്റെ 75% സർക്കാർ നൽകുന്നുണ്ടോ; വ്യക്തമാക്കുമോ;

(സി) ജില്ല വ്യവസായകേന്ദ്രം വഴിയെടുത്ത വായ്പകൾക്ക് എന്തൊക്കെ ഇളവുകളാണ് അനുവദിച്ചു നൽകിയതെന്നറിയിക്കുമോ;

(ഡി) വ്യവസായ ഭദ്രതാ പോർട്ടൽ മുഖേന സംരംഭകർക്ക് നൽകുന്ന സേവനങ്ങൾ എന്തൊക്കെയാണെന്നറിയിക്കുമോ;

(ഇ) കോവിഡ് മൂലം പ്രതിസന്ധിയിലായ സംരംഭകർക്ക് പ്രവർത്തനമൂലധന വായ്പയുടെയും ടോ ലോണിന്റെയും പലിശയിളവ് ലഭ്യമാകുന്നതിന് ഓൺലൈൻ പോർട്ടൽവഴി അപേക്ഷിക്കാമോ; വ്യക്തമാക്കുമോ?

വ്യവസായവും സ്പോർട്സും യുവജനകാര്യവും വകുപ്പുമന്ത്രി

(ശ്രീ. ഇ. പി ജയരാജൻ) : സർ,

(എ) സംസ്ഥാനത്തെ വലിയ തൊഴിൽദാതാക്കളാണ് എം.എസ്.എം.ഇ മേഖല. നോട്ട് നിരോധനം, പ്രകൃതി ദുരന്തം തുടങ്ങിയ കാരണങ്ങളാൽ തിരിച്ചടി നേരിട്ട ഈ മേഖല കോവിഡ്-19 മഹാമാരികൂടി വരുത്തിവെച്ച ലോക്ക് ഡൗൺ ഉൾപ്പെടെയുള്ള വിപരീത സാഹചര്യങ്ങൾ അഭിമുഖീകരിക്കാൻ കഴിയാത്ത വിധം തളർന്നുപോയി. ലോക്ക് ഡൗൺ മൂലം ആവശ്യത്തിന് ഉൽപ്പാദനമില്ലായ്മ, അസംസ്കൃത വസ്തുക്കളുടെ നഷ്ടം,

വ്യാപാരനഷ്ടം, തൊഴിൽ വേതനം, ശമ്പള ചെലവുകൾ, ബാങ്ക് ലോൺ അടവ്, മറ്റ് നിയമപരമായ തിരിച്ചടവുകൾ തുടങ്ങിയ പ്രശ്നങ്ങളും അഭിമുഖീകരിച്ച എം.എസ്.എം.ഇ-കളെ സഹായിക്കുന്നതിനായി കേരള സർക്കാർ പ്രഖ്യാപിച്ച ഒരു പ്രത്യേക പാക്കേജ് ആണ് "വ്യവസായ ഭദ്രത"

G.O.(MS).No.56/2020/ID dated 20/05/2020 പ്രകാരം പ്രഖ്യാപിച്ച വ്യവസായ ഭദ്രത പാക്കേജിൽ ചുവടെ വിവരിക്കുന്ന 17 പദ്ധതികളാണ് ഉൾപ്പെട്ടിരിക്കുന്നത്.

1. പുതിയ ലാൻഡ് പ്രീമിയം പെയ്മെന്റ് പോളിസി.
2. ലാൻഡ് പ്രീമിയം ഒരു വർഷത്തേക്ക് മരവിപ്പിക്കുന്നത്.
3. മൂന്ന് മാസത്തേക്ക് സ്റ്റാൻഡേർഡ് ഡിസൈൻ ഫാക്ടറി (SDF) വാടക ഉപേക്ഷിക്കുന്നത്.
4. കോമൺ ഫെസിലിറ്റി ചാർജ്ജുകൾ മൂന്നുമാസത്തേക്ക് ഉപേക്ഷിക്കുന്നത്.
5. KSIDC-യിൽ ടോപ് അപ് ലോണുകൾ.
6. KSIDC-യുടെ നിലവിലുള്ള ഉപഭോക്താക്കൾക്ക് പീനൽ ഇൻററസ്റ്റ് ഒഴിവാക്കുന്നത്.
7. മുതലും പലിശയും അടയ്ക്കുന്നതിനുള്ള മൊറട്ടോറിയം.
8. KSIDC-യും KINFRA-യുമുള്ള ഒരു തവണ തീർപ്പാക്കൽ പോളിസി.

9. MSME-കൾക്ക് സ്വത്തുക്കൾ സൃഷ്ടിക്കുന്നതിനായി KSIDC നൽകുന്ന പ്രത്യേക വായ്പ.

10. സംരംഭക സഹായ പദ്ധതി (ESS) ഉദാരവൽക്കരിക്കുന്നത്.

11. എ) അധിക പ്രവർത്തന മൂലധനത്തിനുവേണ്ടി മാർജിൻ മണി അസിസ്റ്റൻസ്

ബി) MSME-കൾക്കുള്ള അധിക പ്രവർത്തന മൂലധനത്തിന് പലിശ ധനസഹായം.

12. MSME-കൾക്ക് നൽകുന്ന അധിക ടോ ലോണിനുള്ള പലിശ ധനസഹായം.

13. മൂന്ന് മാസത്തേക്ക് തൊഴിലുടമകൾ നൽകുന്ന ESI വിഹിതം.

14. തൊഴിലുടമകളുടെ PF വിഹിതം മൂന്ന് മാസത്തേക്ക്

15. NPA വ്യവസ്ഥകൾ നവീകരിക്കുന്നത്

16. മുതലും പലിശയും അടയ്ക്കുന്നതിനുള്ള മൊറട്ടോറിയം 6 മാസത്തേക്ക് ദീർഘിപ്പിക്കുന്നത്.

17. MSME-കളുടെ മൊറട്ടോറിയം അടയ്ക്കുന്നതിനുള്ള കാലയളവ്

സംരംഭക സഹായ പദ്ധതി (ESS) ഉദാരവൽക്കരിക്കുന്നത്

നടപ്പിലാക്കുന്നതിലേക്കായി സംരംഭക സഹായ പദ്ധതിയുടെ മാർഗ്ഗരേഖ

G.O.(MS) No.103/2020/ID dated 24/11/2020 ഉത്തരവ് പ്രകാരം

ഭേദഗതി ചെയ്ത് നടപ്പിലാക്കി വരുന്നു. ആയതിലെ പ്രധാന സവിശേഷതകൾ

1. SC/ST, വനിതകൾ, യുവാക്കൾ എന്നിവർ ആരംഭിക്കുന്ന MSME യൂണിറ്റുകൾക്ക് നിലവിൽ നൽകിവരുന്ന 20% സബ്സിഡി 25% സബ്സിഡിയായി വർദ്ധിപ്പിച്ചു. ഈ പ്രത്യേക വിഭാഗത്തിലേക്ക് MSME-കൾ ആരംഭിക്കുന്ന MSME യൂണിറ്റുകളെക്കൂടി ഉൾപ്പെടുത്തി ആനുകൂല്യം നൽകുന്നതാണ്.

2. മുൻഗണന വിഭാഗത്തിൽ ഉൾപ്പെട്ട MSME യൂണിറ്റുകളുടെ പട്ടികയിൽ 'Pharmaceutical industries and health care products manufacturing industries' യൂണിറ്റുകളെ ഉൾപ്പെടുത്തി ജനറൽ വിഭാഗത്തിന് അനുവദിക്കുന്ന 15% നിക്ഷേപ സബ്സിഡിക്കുപുറമെ 10% സബ്സിഡി കൂടി അനുവദിച്ചു.

- അനുവദിക്കുന്ന തുകകൾക്ക് ബന്ധപ്പെട്ട ബാങ്കുകളുടെയും/ധനകാര്യ സ്ഥാപനങ്ങളുടെയും സഹായത്തോടെ ESS-ന് ബിൽ ഡിസ്കൗണ്ടിംഗ് സ്കീം (BDS) നടപ്പാക്കുന്നതിന് തീരുമാനിച്ചു.

മേൽ വിവരിച്ച പദ്ധതികളുടെ ഭാഗമായി വ്യവസായ വാണിജ്യ ഡയറക്ടറേറ്റ് മുഖാന്തരം പരമാവധി ഓരോ ലോണിനും 60,000/- രൂപ വരെ അനുവദിച്ചുവരുന്നുണ്ട്. ഈ പദ്ധതി നടപ്പിലാക്കുന്നതിലേക്കായി 37.65

കോടി രൂപ ധന പുനഃവിനിയോഗം മുഖാന്തരം അനുവദിച്ചിട്ടുണ്ട്.

ഓൺലൈൻ പോർട്ടലിലൂടെ 15.01.2021 വരെ 243 ലക്ഷം രൂപയുടെ 604 അപേക്ഷകൾ ലഭിച്ചിട്ടുണ്ട്. ഇവ ജില്ലാ വ്യവസായ കേന്ദ്രങ്ങളുടെ സജീവ പരിഗണനയിലാണ്.

- കോവിഡ് 19-ന്റെ പശ്ചാത്തലത്തിൽ കേന്ദ്ര സർക്കാർ പ്രഖ്യാപിച്ച ആത്മനിർഭർ ഭാരത് പദ്ധതി പ്രകാരം നടപ്പിലാക്കുന്ന ECLGS (Emergency Credit Line Gurantee Scheme) പ്രകാരം വായ്പ ലഭിച്ചിട്ടുള്ള MSME-കൾക്ക് വ്യവസായ വകുപ്പ് ഇപ്പോൾ നടപ്പിലാക്കുന്ന പദ്ധതി പ്രകാരം പലിശ സബ്സിഡി ലഭിക്കുന്നതാണ്.
- നിലവിലെ കണക്ക് പ്രകാരം സംസ്ഥാനത്തുള്ള ബാങ്കുകൾ 1,09,970 അക്കൗണ്ടുകൾ പ്രകാരം 5,595.39 കോടി രൂപ വായ്പ നൽകിയിട്ടുണ്ട്. മൊറട്ടോറിയം കാലാവധിയിലുള്ള പലിശ ഒഴിവാക്കി നൽകണമെന്ന് ആവശ്യപ്പെട്ട് ബന്ധപ്പെട്ട അസോസിയേഷനുകളും സംരംഭകരും നിരവധി കേസുകൾ ബഹുമാനപ്പെട്ട സുപ്രീം കോടതിയിൽ ഫയൽ ചെയ്തിട്ടുണ്ട്. ഇതിന്മേലുള്ള അന്തിമവിധി അനുസരിച്ചായിരിക്കും ഈ തുകയുടെ വിനിയോഗം സാധ്യമാകുക.

കെ.എസ്.ഐ.ഡി.സി. നടപ്പിലാക്കിയവ -

- വ്യവസായ ഭദ്രത പാക്കേജ് വഴി കെ.എസ്.ഐ.ഡി.സി.-യിൽനിന്നും ആകെ 32.86 കോടി രൂപയുടെ ധനസഹായം ഈ മേഖലയ്ക്ക് നൽകി. കെ.എസ്.ഐ.ഡി.സി.-യുടെ നിലവിലുള്ള സ്റ്റാൻഡേർഡ് ആയ സ്ഥാപനങ്ങൾക്ക് 24.60 കോടി രൂപയുടെ ടോപ്പ് അപ്പ് ലോൺ, 56 ലക്ഷം രൂപയുടെ പീനൽ ഇൻററസ്റ്റ്, 70 ലക്ഷം രൂപയുടെ compound interest-ന്റെ moratorium, 2 കോടി രൂപയുടെ interest on Land allotment, 5 കോടി രൂപയുടെ OTS എന്നിവയിലാണ് സഹായം നൽകിയിരിക്കുന്നത്.
- കെ.എസ്.ഐ.ഡി.സി. കൊടുത്തിട്ടുള്ള ലോണുകളുടെ പിഴപലിശ 2020 മാർച്ച് 1 മുതൽ 2021 മാർച്ച് 31 വരെ പൂർണ്ണമായി ഒഴിവാക്കുകയും മുതലിന്റെയും പലിശയുടെയും തിരിച്ചടവിന് 6 മാസം സാവകാശം നൽകുകയും ചെയ്തു.
- നിലവിൽ കെ.എസ്.ഐ.ഡി.സി.-യുടെ ചുരുങ്ങിയ പലിശനിരക്ക് 8.75%-മാണ് കോവിഡ് പാക്കേജിന്റെ ഭാഗമായി additional collateral security ഇല്ലാതെ 8% പലിശനിരക്കിലാണ്

അധികലോൺ (Top up Lone) നൽകിവരുന്നത്.

കിൻഫ്ര മുഖാന്തരം നടപ്പിലാക്കിയത് -

- വ്യവസായ ഭദ്രത പാക്കേജ് വഴി കിൻഫ്ര 120 സംരംഭകരുടെ വാടക ഇനത്തിൽ അടയ്ക്കാനുള്ള 3.24 കോടി രൂപ എഴുതിത്തള്ളിയിരുന്നു.
- 120 സംരംഭകരുടെ 0.48 കോടി രൂപയുടെ വാടക വർദ്ധനവ് ഒരു വർഷത്തേക്ക് നിർത്തിവെച്ചിരുന്നു.
- 538 സംരംഭകരുടെ 0.6 കോടി രൂപ CFC ഇളവ് മൂന്നുമാസത്തേക്ക് നൽകിയിരുന്നു.
- CFC വർദ്ധനവ് ഒരു വർഷത്തേക്ക് 538 സംരംഭകർക്ക് 0.2 കോടി രൂപയുടെ ഇളവ് നൽകി.
- ഒറ്റത്തവണ തീർപ്പാക്കൽ പദ്ധതിയിലൂടെ 320 സംരംഭകരുടെ പലിശ 2.8 കോടി രൂപ എഴുതിത്തള്ളി.
- ഇപ്രകാരം ആകെ 7.32 കോടി രൂപയുടെ ഇളവുകൾ കിൻഫ്ര നൽകിയിട്ടുണ്ട്.

സിഡ്കോ വഴി നടപ്പിലാക്കിയത് -

- കേരള സിഡ്കോയുടെ ഉടമസ്ഥതയിൽ വാടക വ്യവസ്ഥയിൽ

പ്രവർത്തിക്കുന്നതും കോവിഡ്-19 മൂലം പ്രതിസന്ധിയിലായതുമായ MSME യൂണിറ്റുകളെ സഹായിക്കാനായി 2020 മാർച്ച് മുതൽ മൂന്ന് മാസത്തേയ്ക്കുള്ള വാടക പൂർണ്ണമായും ഇളവ് ചെയ്ത് നൽകി. അപ്രകാരം എൺപതോളം MSME യൂണിറ്റുകൾക്ക് ആനുകൂല്യം ലഭ്യമാക്കുകവഴി ആകെ 19.6 ലക്ഷം രൂപയുടെ സഹായം സിഡ്കോ നൽകുകയുണ്ടായി.

ഈ സന്ദർഭത്തിൽ വളരെ ശ്രദ്ധേയമായ കാര്യം കേന്ദ്രസർക്കാർ പ്രഖ്യാപിച്ച അധികവായ്പ എടുക്കാനുള്ള അനുമതി നേടിയ ആകെയുള്ള 8 സംസ്ഥാനങ്ങളിൽ കേരളവും ഉൾപ്പെട്ടിരിക്കുന്നു. ഈസ് ഓഫ് ഡ്യൂയിംഗ് ബിസിനസ്സിന്റെ ആവശ്യപ്പെട്ട പരിഷ്കാര നടപടികൾ ദ്രുതഗതിയിൽ സമയബന്ധിതമായി നടപ്പിലാക്കിയാണ് 0.25% അധിക വായ്പയായ ഏകദേശം 2370 കോടി രൂപയ്ക്കുള്ള അനുമതി സർക്കാരിന് ലഭിച്ചത്.

(ബി) പ്രഖ്യാപിച്ച പദ്ധതിയാണ്. നടപ്പിലാക്കാനുള്ള നടപടി സ്വീകരിച്ചുവരുന്നു.

(സി) വ്യവസായ വാണിജ്യ ഡയറക്ടറേറ്റ് മുഖാന്തരം അനുവദിച്ചിരുന്ന മാർജിൻ മണി വായ്പ കാലാവധി കഴിഞ്ഞിട്ടും തിരിച്ചടയ്ക്കാൻ കഴിയാതിരുന്ന സംരംഭകർക്കുവേണ്ടി ഈ സർക്കാർ അധികാരമേറ്റശേഷം മൂന്ന് പ്രവശ്യം

ഒറ്റത്തവണ തീർപ്പാക്കൽ പദ്ധതി നടപ്പിലാക്കുകയുണ്ടായി. ഇപ്രകാരം 760 കേസുകളിലായി 8.89 കോടി രൂപ ചെലവാക്കിയിട്ടുണ്ട്.

(ഡി) വ്യവസായ ഭദ്രത പോർട്ടലിൽ വ്യവസായ വാണിജ്യ ഡയറക്ടറേറ്റ് ജില്ല വ്യവസായ കേന്ദ്രങ്ങൾ മുഖാന്തരം നടപ്പിലാക്കുന്ന Scheme for Interest Subvention on Term Loan and working capital loan പദ്ധതിയുടെ അപേക്ഷ വ്യവസായ സംരംഭകർക്ക് ഓൺലൈനായി സമർപ്പിക്കുന്നതിനും ആയതിന്റെ പുരോഗതി സംരംഭകർക്ക് അനുദിനം അറിയാൻ കഴിയും.

(ഇ) സംരംഭകർക്ക് ഓൺലൈനായി അപേക്ഷിക്കാവുന്നതാണ്. വ്യവസായ വാണിജ്യ ഡയറക്ടറേറ്റിന്റെ ഔദ്യോഗിക വെബ്സൈറ്റായിട്ടുള്ള <http://www.industry.kerala.gov.in> എന്ന ലിങ്കിലൂടെയാണ് VYAVASAYA BHADRATHA (COVID-19 Relief package for MSMEs Interest Subvention for Term Loan & Working Capital Loan) എന്ന പോർട്ടലിൽ പ്രവേശിക്കുന്നത്. ഈ പദ്ധതിയുടെ ആനുകൂല്യം ലഭിക്കുന്നതിലേക്കായി അപേക്ഷകൻ പോർട്ടലിൽ രജിസ്റ്റർ ചെയ്യേണ്ടതാണ്; ക്വാർട്ടർ അടിസ്ഥാനത്തിൽ അപേക്ഷ

സമർപ്പിക്കാവുന്നതാണ്. സ്വയം സാക്ഷ്യപ്പെടുത്തിയ UAM രസീത്, ബന്ധപ്പെട്ട ധനകാര്യ സ്ഥാപനത്തിൽനിന്നുള്ള നിശ്ചിത പ്രൊഫോർമയിൽ ഉള്ള ശിപാർശ കത്ത് എന്നിവ അപേക്ഷയൊടൊപ്പം അപ്ലോഡ് ചെയ്യേണ്ടതാണ്. പ്രസ്തുത അപേക്ഷ ബന്ധപ്പെട്ട വ്യവസായ വികസന ആഫീസറുടെ ലോഗിനിൽ ലഭിക്കുകയും ടിയാൻ ആയത് പരിശോധിച്ച് യോഗ്യമായ അപേക്ഷകൾ ജില്ലാ വ്യവസായ കേന്ദ്രം ജനറൽ മാനേജർക്ക് സമർപ്പിക്കുകയും ന്യൂനതകളുള്ള അപേക്ഷകൾ അപേക്ഷകന് തിരികെ പോർട്ടലിലൂടെ ന്യൂനത പരിഹരിക്കുന്നതിലേയ്ക്ക് നൽകുകയും ചെയ്യുന്നു. ജില്ലാ വ്യവസായ കേന്ദ്രം ജനറൽ മാനേജർ ആഫീസിൽ ലഭിച്ച അപേക്ഷകൾ മുൻഗണനാക്രമം പാലിച്ചുകൊണ്ട് അംഗീകരിച്ച് തുക അപേക്ഷകന്റെ ബന്ധപ്പെട്ട ബാങ്ക് അക്കൗണ്ടിലേക്ക് ട്രാൻസ്ഫർ ചെയ്തു നൽകുന്നു.

കോവിഡ് കാലത്തെ വ്യവസായ സംരക്ഷണം

2 (*204) ശ്രീ. അൻവർ സാദത്ത്:

ശ്രീ. അനൂപ് ജേക്കബ്:

ശ്രീ. വി. എസ്. ശിവകുമാർ: താഴെ കാണുന്ന ചോദ്യങ്ങൾക്ക്

വ്യവസായവും സ്പോർട്സും യുവജനകാര്യവും വകുപ്പുമന്ത്രി സദയം മറുപടി

നൽകുമോ:

(എ) കോവിഡ് മഹാമാരിയുണ്ടാക്കിയ സാമ്പത്തിക മാന്ദ്യം സംസ്ഥാനത്തെ വ്യവസായ മേഖലയെ എപ്രകാരമാണ് ബാധിച്ചത്;

(ബി) ഇതുവേണ്ടി ഏതെങ്കിലും ഫാക്ടറികൾ സ്ഥിരമായി അടച്ചുപൂട്ടുകയോ ഉല്പാദനം പകുതിയായി കുറയ്ക്കുകയോ ചെയ്തിട്ടുണ്ടോ;

(സി) ഈ പ്രതിസന്ധി കാലത്ത് ചെറുകിട ഇടത്തരം വ്യവസായ സംരംഭങ്ങളെ സംരക്ഷിക്കാൻ സർക്കാർ നടപ്പിലാക്കുന്ന പദ്ധതികൾ എന്തൊക്കെയാണ്; അറിയിക്കുമോ;

(ഡി) ഇതിനായി കേന്ദ്രസഹായം ലഭ്യമാണോ; വിശദാംശം നൽകുമോ?

വ്യവസായവും സ്പോർട്സും യുവജനകാര്യവും വകുപ്പുമന്ത്രി

(ശ്രീ. ഇ. പി. ജയരാജൻ) : സർ,

(എ) കോവിഡ് മഹാമാരിയുണ്ടാക്കിയ സാമ്പത്തിക മാന്ദ്യം കേരളത്തിലെ വ്യവസായ മേഖലയെയും പ്രതികൂലമായി ബാധിച്ചിട്ടുണ്ട്. രാജ്യം മുഴുവൻ അടച്ചിടൽ പ്രഖ്യാപിച്ചതിനാൽ നമ്മുടെ സംരംഭക മേഖലയിൽ ഉൽപാദന-വിതരണ-വിനിയോഗ പ്രവർത്തനങ്ങൾ നിൽത്തിവെയ്ക്കേണ്ടി വന്നു. ദേശീയ-അന്തർദേശീയ വിതരണ

ശൃംഖലകളെ ഈ പ്രതിസന്ധി ബാധിച്ചിട്ടുള്ളതിനാൽ പൂർവ്വസ്ഥിതി പ്രാപിക്കാൻ വേണ്ടിവരുന്ന കാലദൈർഘ്യത്തിലും അനിശ്ചിതത്വമുണ്ട്. കേരളത്തിലെ വ്യവസായ സംരംഭങ്ങളെ ഈ പ്രതിസന്ധി മൂന്നുതരത്തിൽ ബാധിച്ചിട്ടുണ്ട്. അവ : 1) 2020 മാർച്ച് 25- ന് പ്രഖ്യാപിച്ച രാജ്യവ്യാപക അടച്ചിടൽമൂലം ഉത്പാദന പ്രവർത്തനങ്ങൾ നിശ്ചലമായതോടെ സംരംഭങ്ങൾ നഷ്ടത്തിലായി. 2) ഗതാഗത സംവിധാനം നിശ്ചലമായതോടെ മൊത്തവിതരണ-ശൃംഖല താറുമാറായി. 3) ഉൽപ്പന്നങ്ങളുടെ ഡിമാന്റ് ഇടിഞ്ഞ് സംരംഭങ്ങൾ നഷ്ടത്തിലായി.

(ബി) കോവിഡ് മഹാമാരി നിമിത്തം രാജ്യം അടച്ചിടൽ പ്രഖ്യാപിച്ചതുമൂലം പത്തനംതിട്ട ജില്ലയിൽ 16 വ്യവസായ സംരംഭങ്ങളും ആലപ്പുഴ ജില്ലയിൽ 3 സംരംഭങ്ങളും കോഴിക്കോട് ജില്ലയിൽ ഒരു വ്യവസായ സംരംഭവും അടച്ചുപൂട്ടിയിട്ടുണ്ട്. കൂടാതെ ഉൽപ്പാദനം കുറയ്ക്കേണ്ട അവസ്ഥയും ഉണ്ടായിട്ടുണ്ട്.

(സി) കോവിഡ് മഹാമാരി ചെറുകിട-ഇടത്തരം വ്യവസായ മേഖലയിലുണ്ടാക്കിയ ആഘാതം കുറയ്ക്കുന്നതിന് കേന്ദ്ര സർക്കാരിന്റെ ആത്മനിർഭർ ഭാരത് അഭിയാൻ പാക്കേജിന്റെ ഭാഗമായി എമർജൻസി

ക്രഡിറ്റ് ലൈൻ ഗ്യാരണ്ടി സ്കീം (ECLGS), ക്രഡിറ്റ് ഗ്യാരണ്ടി സ്കീം ഫോർ സബോർഡിനേറ്റ് ഡെബ്റ്റ്(CGSSD), പി.എം. ഫോർമലിസേഷൻ ഓഫ് മൈക്രോ എഡ് പ്രോസസ്സിംഗ് എന്റർപ്രൈസ്സ് (PM-FME) തുടങ്ങിയ സ്കീമുകളും സംസ്ഥാന സർക്കാരിന്റെ വ്യവസായ ഭദ്രതാ പാക്കേജം നിലവിലുണ്ട്. ഇതിൽ എമർജൻസി ക്രഡിറ്റ് ലൈൻ ഗ്യാരണ്ടി സ്കീമിലൂടെ ചെറുകിട-ഇടത്തരം വ്യവസായ സംരംഭങ്ങൾക്ക് 2020 ഫെബ്രുവരി 28 വരെ കുടിശ്ശികയായിട്ടുള്ള വായ്പയുടെ 20% വരെയുള്ള അധിക പ്രവർത്തനമൂലധന വായ്പയായി ലഭിക്കുന്നു. 2021 ജനുവരി 2 വരെ ഈയിനത്തിൽ വിവിധ ബാങ്കുകൾ മുഖേന 1,45,319 അക്കൗണ്ടുകളിലായി 6,368 കോടി രൂപ അനുവദിച്ചിട്ടുണ്ട്. ഇതിൽ 1,09,970 അക്കൗണ്ടുകളിലായി 5,595 കോടി രൂപ വിതരണം നടത്തിയിട്ടുണ്ട്. CGSSD മുഖേന നിലവിൽ വായ്പയെടുത്തിട്ടുള്ളതും NPA, SMA-2 വിഭാഗത്തിലെ പ്രവർത്തനക്ഷമമായിട്ടുള്ളതുമായ യൂണിറ്റുകൾക്ക് ആനുകൂല്യം ലഭിക്കും PM-FME ഭക്ഷ്യ-സംസ്കരണ മേഖലയിലെ സൂക്ഷ്മ സംരംഭങ്ങൾക്ക് support നൽകുന്ന കേന്ദ്ര പദ്ധതിയാണ്.

(ഡി) കോവിഡ് മഹാമാരി ചെറുകിട-ഇടത്തരം വ്യവസായ മേഖലയിലുണ്ടാക്കിയ ആഘാതം കുറയ്ക്കുന്നതിന് കേന്ദ്ര സർക്കാരിന്റെ ആത്മനിർഭർ ഭാരത് അഭിയാൻ പാക്കേജിന്റെ ഭാഗമായി എമർജൻസി ക്രെഡിറ്റ് ലൈൻ ഗ്യാരണ്ടി സ്കീം (ECLGS), ക്രെഡിറ്റ് ഗ്യാരണ്ടി സ്കീം ഫോർ സബോർഡിനേറ്റ് ഡെറ്റ് (CGSSD), പി.എം. ഫോർമലിസേഷൻ ഓഫ് മൈക്രോ ഫുഡ് പ്രോസസ്സിംഗ് എന്റർപ്രൈസസ് (PM-FME) തുടങ്ങിയ സ്കീമുകളും സംസ്ഥാന സർക്കാരിന്റെ വ്യവസായ ഭദ്രതാ പാക്കേജം നിലവിലുണ്ട്. ഇതിൽ എമർജൻസി ക്രെഡിറ്റ് ലൈൻ ഗ്യാരണ്ടി സ്കീമിലൂടെ ചെറുകിട-ഇടത്തരം വ്യവസായ സംരംഭങ്ങൾക്ക് 2020 ഫെബ്രുവരി 28 വരെ കുടിശ്ശികയായിട്ടുള്ള വായ്പയുടെ 20% വരെയുള്ള തുക അധിക പ്രവർത്തനമൂലധന വായ്പയായി ലഭിക്കുന്നു. 2021 ജനുവരി 2 വരെ ഈയിനത്തിൽ വിവിധ ബാങ്കുകൾ മുഖേന 1,45,319 അക്കൗണ്ടുകളിലായി 6,368 കോടി രൂപ അനുവദിച്ചിട്ടുണ്ട്. ഇതിൽ 1,09,970 അക്കൗണ്ടുകളിലായി 5,595 കോടി രൂപ വിതരണം നടത്തിയിട്ടുണ്ട്. CGSSD മുഖേന നിലവിൽ വായ്പയെടുത്തിട്ടുള്ളതും NPA, SMA-2 വിഭാഗത്തിലെ പ്രവർത്തനക്ഷമമായിട്ടുള്ളതുമായ യൂണിറ്റുകൾക്ക്

ആനുകൂല്യം ലഭിക്കും PM-FME ഭക്ഷ്യ -സംസ്കരണ മേഖലയിലെ സൂക്ഷ്മ സംരംഭങ്ങൾക്ക് Spport നൽകുന്ന കേന്ദ്ര പദ്ധതിയാണ്.

ശ്രീ. മുഹമ്മദ് മുഹസിൻ പി.: സർ, സൂക്ഷ്മ-ചെറുകിട-ഇടത്തരം സംരംഭങ്ങൾ നമ്മുടെ സമ്പദ്‌വ്യവസ്ഥയുടെ ഏറ്റവും പ്രധാനപ്പെട്ട മേഖലയാണ്. അങ്ങ് പറഞ്ഞതുപോലെ പ്രധാനമായും ലോക്‌ഡൗൺ കാലത്ത് ഇവരുടെ ഉത്പാദനവും വിതരണവും ഉൽപ്പന്നങ്ങളുടെ ആവശ്യകതയും വളരെയേറെ കുറഞ്ഞു എന്നുള്ളതുകൊണ്ടുതന്നെ രാജ്യവ്യാപകമായി ഈ മേഖല വലിയ രീതിയിലുള്ള തകർച്ചയിലേയ്ക്ക് പോയപ്പോഴും കേരളത്തിൽ ഈ മേഖലയെ പിടിച്ചുനിർത്താൻവേണ്ടി വ്യവസായ ഭദ്രതാ പാക്കേജ് പ്രഖ്യാപിച്ചുകൊണ്ട് ഒരു പരിധിവരെ അവരെ സഹായിച്ച അങ്ങയെയും ഗവൺമെന്റിനെയും ഞാൻ അഭിനന്ദിക്കുകയാണ്.... (ബഹളം).... ഞാൻ കാര്യം പറഞ്ഞതല്ലേ, രാജ്യത്തെ മറ്റ് സംസ്ഥാനങ്ങളിലൊക്കെ തകർച്ചയുണ്ടായമ്പോൾ കേരളത്തിൽ ഇത്രയെങ്കിലും ചെയ്യാൻ സാധിച്ചത് വലിയ അനുഗ്രഹമാണ്. അതിന് നിങ്ങൾ എന്തിനാണ് ഇങ്ങനെ പറയുന്നത്.

മി. സ്പീക്കർ: അങ്ങ് ചോദ്യം ചോദിക്കൂ.

ശ്രീ. മുഹമ്മദ് മുഹസിൻ പി.: സർ, ഈ സംരംഭകത്വം ഒരു സംസ്കാരമായി വളർന്നുവരേണ്ടതുണ്ട്. നമ്മുടെ അഭ്യസ്തവിദ്യരുടെ ഇടയിൽ തൊഴിലില്ലായ്മ പരിഹരിക്കാൻ ഇത് ഏറ്റവും പ്രധാനപ്പെട്ട ഒരു പ്രതിവിധിയാണ്. പക്ഷെ ഇത്തരത്തിൽ നൂതനമായിട്ടുള്ള ആശയങ്ങളുണ്ടെങ്കിലും പലർക്കും അത് ആരംഭിക്കാനുള്ള ആശങ്കയും അതിനുള്ള സാഹചര്യം പൂർണ്ണമായിട്ടുണ്ടോ എന്നുള്ള സംശയവുമൊക്കെ പലപ്പോഴും ഉണ്ടാകാറുണ്ട്. സംരംഭകത്വം പ്രോത്സാഹിപ്പിക്കാൻ നിലവിൽ ചില പരിപാടികളൊക്കെയുണ്ടെങ്കിൽത്തന്നെയും കോളേജ് തലം മുതൽ ഇത്തരത്തിൽ അവർക്ക് സ്കില്ലും അറിവുമൊക്കെ ഉണ്ടാക്കുന്നതോടൊപ്പം അതിന് നല്ല രീതിയിലുള്ള ഒരു സൗകര്യമൊരുക്കി, ലോക്ഡൗൺ കഴിഞ്ഞ സാഹചര്യം വലിയൊരു അവസരമായി മാറ്റിയെടുക്കാൻ അങ്ങയുടെ നേതൃത്വത്തിൽ പ്ലാനുണ്ടോ?

ശ്രീ. ഇ. പി. ജയരാജൻ: സർ, കേരളത്തിൽ കഴിഞ്ഞ നാലര വർഷക്കാലത്തിനുള്ളിൽ 63542 MSME യൂണിറ്റുകൾ പ്രവർത്തനമാരംഭിച്ചിട്ടുണ്ട്. ഇതുവഴി ഈ മേഖലയിൽ 5919.74 കോടി രൂപയുടെ നിക്ഷേപവും 223602 തൊഴിലും സൃഷ്ടിക്കപ്പെട്ടിട്ടുണ്ട്. വിവിധ

പദ്ധതികൾ നടപ്പിലാക്കിക്കൊണ്ട് MSME മേഖലയെ കൂടുതൽ വിപുലീകരിക്കാനും ശക്തിപ്പെടുത്താനുമുള്ള നടപടികളാണ് സ്വീകരിച്ചുകൊണ്ടിരിക്കുന്നത്. ഇന്ന് വൻകിട വ്യവസായങ്ങൾക്കുള്ള സാധ്യത കുറവാണ്. സൂക്ഷ്മ-ഇടത്തരം-ചെറുകിട വ്യവസായങ്ങൾ പ്രോത്സാഹിപ്പിക്കുക എന്നതുതന്നെയാണ് ഈ ഗവൺമെന്റിന്റെ നയം. അതുകൊണ്ടുതന്നെ MSME മേഖലകളിൽ വിവിധ പദ്ധതികൾ നടപ്പിലാക്കാൻ ഗവൺമെന്റ് 755.27 കോടി രൂപ അനുവദിച്ചിട്ടുണ്ട്. ഇതിൽ 2020 ഡിസംബർ വരെ 473.58 കോടി രൂപ വിനിയോഗിക്കുകയും ചെയ്തിട്ടുണ്ട്. വ്യവസായ നിക്ഷേപത്തിനുള്ള നടപടികൾ ലളിതമാക്കാൻ MSME മേഖലയിൽ കൂടുതൽ നിക്ഷേപം ആകർഷിക്കാൻ നിലവിൽ തടസ്സമായി നിൽക്കുന്ന നിയമങ്ങളിലും ചട്ടങ്ങളിലും ഭേദഗതി വരുത്തിക്കൊണ്ട് ഇന്ത്യയിലാദ്യമായി Ease of Doing Business-ന്റെ ഭാഗമായിട്ടുള്ള നിയമം പാസ്സാക്കിയത് കേരളത്തിലാണ്. എന്നുമാത്രമല്ല, ഇതിന് വേഗത കൂട്ടാൻ കഴിയത്തക്കനിലയിൽ കെ-സിഎഫ് എന്നപേരിൽ ഒരു ഓൺലൈൻ ക്ലിയറൻസ് സംവിധാനവും നടപ്പിലാക്കി. എന്നാൽ പിന്നീട് കാര്യങ്ങൾ പരിശോധിച്ചപ്പോഴാണ് ഇത്തരത്തിലുള്ള നിയമങ്ങൾ

പാസ്സാക്കിയെങ്കിലും അതിന്റെ വേഗത കൂടി വരുന്നില്ല, ലൈസൻസുകളും അനുമതികളും ലഭിക്കാൻ കാലതാമസമുണ്ടാകുന്നു എന്നറിഞ്ഞത്. അത് പരിഹരിക്കുന്നതിനുവേണ്ടിയാണ് ഒരു മാസത്തിനുള്ളിൽ ലൈസൻസുകളും അനുമതികളും ലഭ്യമാക്കാൻ കഴിയത്തക്കനിലയിലുള്ള നിയമ ഭേദഗതികൾ കൊണ്ടുവന്നത്. ഇതുപോലെതന്നെ ഇത്തരത്തിലുള്ള ഒട്ടനവധി സംരംഭങ്ങൾ ആരംഭിച്ചിട്ടുണ്ട്. ഇപ്പോൾ MSME മാത്രമല്ല, ഇതര വ്യവസായങ്ങൾക്കും ഒരാഴ്ചകളുള്ളിൽ ലൈസൻസുകളും അനുമതികളും ലഭിച്ച് നൂറ് കോടി രൂപ വരെയുള്ള നിക്ഷേപങ്ങൾ ലഭ്യമാക്കി സംരംഭം ആരംഭിക്കാൻ കഴിയത്തക്കനിലയിലുള്ള നിയമങ്ങളുണ്ടാക്കി പ്രവർത്തനങ്ങൾ കാര്യക്ഷമമാക്കുകയാണ്. MSME സ്ഥാപനങ്ങളിൽനിന്നുമുണ്ടാകുന്ന ഉത്പന്നങ്ങൾക്ക് മാർക്കറ്റ് ഉണ്ടാക്കിയെടുക്കാൻ വ്യവസായ വകുപ്പിനകീഴിൽ വാണിജ്യ ഡിപ്പാർട്ടുമെന്റുതന്നെ പ്രത്യേകമായി ഉണ്ടാക്കിയിട്ടുണ്ട്. വ്യവസായ വകുപ്പ് പ്രിൻസിപ്പൽ സെക്രട്ടറി ഡോ. കെ. ഇളങ്കോവൻ ചെയർമാനായിക്കൊണ്ടുള്ള വാണിജ്യ മിഷൻ ദേശീയ രംഗത്തും അന്തർദേശീയ രംഗത്തും പുതിയ മാർക്കറ്റുകൾ കണ്ടെത്താൻ ഇവിടുത്തെ സ്വകാര്യ/പൊതുമേഖലാ സ്ഥാപനങ്ങൾക്കെല്ലാമാവശ്യമുള്ള അസംസ്കൃത

വസ്തുക്കൾ ഏത് രാജ്യത്താണോ വിലകുറച്ച് കിട്ടുന്നത് ഏത് പ്രദേശത്താണോ ഗുണനിലവാരമുള്ള വിലകുറഞ്ഞ ഉത്പന്നങ്ങൾ ലഭിക്കുന്നത്, ഇതെല്ലാം ശേഖരിച്ചുകൊണ്ട് വിതരണം നടത്തുന്നതിനുള്ള സംവിധാനങ്ങൾ എന്തൊക്കെയാണ് തുടങ്ങിയ വിഷയങ്ങളാണ് കൈകാര്യം ചെയ്യുന്നത്. ഇപ്പോൾ കോവിഡ് കാലത്ത് നമ്മുടെ ടൂറിസം മേഖലയെല്ലാം വളരെയധികം പ്രതിസന്ധിയാണ് നേരിടുന്നത്. നമ്മുടെ പരമ്പരാഗത വ്യവസായങ്ങൾക്കൊക്കെ പലപ്പോഴും ടൂറിസമാണ് അനുഗ്രഹമായി മാറുന്നത്. ഇതെല്ലാം നേരിടുന്ന പ്രശ്നങ്ങൾ മനസ്സിലാക്കിക്കൊണ്ട് വിപുലമായ വിപണി കണ്ടെത്തുന്നതിനുള്ള നടപടി സ്വീകരിച്ച് പ്രവർത്തിച്ചുവരികയാണ്. കൂടുതൽ നിക്ഷേപങ്ങളും കൂടുതൽ സംരംഭങ്ങളും ആരംഭിക്കുന്നതിനുള്ള എല്ലാ പ്രോത്സാഹനങ്ങളും ഗവൺമെന്റ് ചെയ്തുകൊടുക്കുന്നുണ്ട്. ഇപ്പോൾ പ്രത്യേകിച്ച് ഒരു പരാതിയും ഈ രംഗത്ത് ഉണ്ടാകുന്നില്ല. ഏതാണ്ട് ഒരു ലക്ഷത്തി അറുപതിനായിരത്തിൽപ്പരം MSME യൂണിറ്റുകൾ കേരളത്തിൽ നിലവിൽ പ്രവർത്തിക്കുന്നുണ്ട്. ഇതിൽ കുറച്ച് സ്ഥാപനങ്ങൾ മാത്രമാണ് പ്രതിസന്ധി അഭിമുഖീകരിക്കുന്നത്. MSME യൂണിറ്റുകൾ നേരിടുന്ന വ്യാപാര തകർച്ചയും അതുമൂലമുണ്ടാകുന്ന സാമ്പത്തിക പ്രശ്നങ്ങളുമൊക്കെ

പരിഹരിക്കുകയാണ്. ഈ സ്ഥാപനങ്ങളെയെല്ലാം കൂട്ടിയോജിപ്പിച്ച് ഒരു മൈക്രോ ഫിനാൻസ് കമ്പനി രൂപീകരിച്ചുകൊണ്ട് ഇത്തരത്തിൽ സ്ഥാപനങ്ങളെ സംരക്ഷിക്കുന്നതിനുള്ള നടപടികളും വ്യവസായ വകുപ്പിന്റെ ആലോചനയിലുണ്ട്. അതുകൂടി പരിശോധിച്ചുകൊണ്ട് ആവശ്യമായ നടപടികൾ സ്വീകരിക്കും.

ശ്രീ. മുഹമ്മദ് മുഹസിൻ പി.: സർ, പട്ടാമ്പി മണ്ഡലത്തിലെ കൊപ്പം പഞ്ചായത്തിൽ ആമയൂർ കമ്പനിപ്പറമ്പ് എന്ന ഒരു സ്ഥലമുണ്ട്. വ്യവസായ വകുപ്പിന്റെ രേഖയിലുണ്ടെങ്കിലും 40-45-ഓളം വർഷങ്ങളായി ശ്രദ്ധിക്കാതെ കിടക്കുകയായിരുന്നു ഈ സ്ഥലം. ഈ സർക്കാർ വന്നപ്പോൾ ഇത്തരത്തിൽ വ്യവസായ വകുപ്പിന്റെ സ്ഥലങ്ങളെല്ലാം എടുത്ത് അവിടെ സംരംഭങ്ങൾ തുടങ്ങാനുള്ള പ്രോത്സാഹനം കൊടുക്കുന്ന ഒരു നയം സ്വീകരിച്ചിരുന്നു. അതിന്റെ ഭാഗമായി അവിടെ ഏക്കർ കണക്കിന് സ്ഥലം ഞങ്ങൾ ഏറ്റെടുത്ത് പല വ്യവസായ സ്ഥാപനങ്ങൾക്കും കൊടുത്തിട്ടുണ്ട്. എന്നാൽ ഇവിടെ രണ്ട് സെന്റിലും അഞ്ച് സെന്റിലുമായി തലമുറകളായി താമസിക്കുന്ന കുറച്ച് ആളുകളുണ്ട്. വേറെ യാതൊരു തരത്തിലും സ്വന്തമായി ഭൂമിയില്ലാത്ത വളരെ പാവപ്പെട്ട ആളുകളായ അവർക്കിപ്പോൾ താലൂക്ക് ഓഫീസിൽനിന്നും

നോട്ടീസ് കിട്ടിയിരിക്കുകയാണ്. അവരെ അവിടെനിന്നും കുടിയിറക്കുമോ എന്നൊരു ഭയത്തിലാണ് അവരിപ്പോൾ നിൽക്കുന്നത്. ഇക്കാര്യത്തിൽ അവരുടെ ആശങ്ക മാറ്റുന്നതിന് അങ്ങ് അടിയന്തരമായി ഇടപെടുമോ?

ശ്രീ. ഇ. പി. ജയരാജൻ: സർ, ബഹുമാനപ്പെട്ട പട്ടാമ്പി അംഗം പറഞ്ഞിട്ടുള്ള കാര്യങ്ങൾ ഞങ്ങൾ ഇതിനുമുമ്പ് പരിശോധിച്ചിട്ടുള്ള വിഷയമല്ല, എന്നാൽ അത് ഞങ്ങളുടെ ശ്രദ്ധയിൽപ്പെട്ടിട്ടുണ്ട്. അദ്ദേഹംതന്നെ ഇതിനകം ഇത്തരത്തിലൊരു വിഷയം അവിടെയുണ്ടെന്ന് കണ്ടെത്തുകയും അദ്ദേഹംതന്നെ മുൻകയ്യെടുത്ത് ചർച്ച ചെയ്ത് പരിഹരിക്കാനുള്ള നടപടികൾ അവിടെ സ്വീകരിച്ചുവരികയുമാണ്. അദ്ദേഹത്തിന്റെ നേതൃത്വത്തിൽ നല്ലൊരു അന്തരീക്ഷംതന്നെ അവിടെ സൃഷ്ടിക്കപ്പെടുകയും ചെയ്തിട്ടുണ്ട്. ഇപ്പോൾ അവിടെയുള്ള ധാരാളം ആളുകൾ ഈ കമ്പനിപ്പറമ്പിൽ താമസിച്ചുവരികയാണ്. അവരെ കുടിയിറക്കുന്ന പ്രശ്നമൊന്നും ഇപ്പോൾ നമ്മുടെ മുൻപിൽ വന്നിട്ടില്ല, ആ കാര്യങ്ങൾ ആലോചിച്ചിട്ടുമില്ല. ഈ വിഷയത്തിൽ കൂടുതൽ കാര്യങ്ങൾ പരിശോധിച്ച് പഠിച്ച് എല്ലാവരെയും സഹകരിപ്പിച്ചുകൊണ്ടും എല്ലാ രാഷ്ട്രീയ പാർട്ടികളുടെയും സംഘടനകളുടെയുമെല്ലാം അഭിപ്രായങ്ങൾകൂടി

ആരാഞ്ഞുകൊണ്ടും അതിന്റെ അടിസ്ഥാനത്തിൽ മാത്രമേ ഉചിതമായ തീരുമാനങ്ങൾ കൈക്കൊള്ളുകയുള്ളൂ. ഇപ്പോൾ അവരെ കുടിയിറക്കാനോ അവർക്കെതിരെ എന്തെങ്കിലും നടപടികൾ സ്വീകരിക്കാനോ വ്യവസായ വകുപ്പിന്റെ മുൻപിൽ ഇപ്പോൾ അത്തരത്തിലൊരു പ്രശ്നമില്ല.

ശ്രീ. സി. ദിവാകരൻ: സർ, കേരളത്തിലെ പൊതുമേഖലാ വ്യവസായ സ്ഥാപനങ്ങൾ വളരെ നാളുകൾക്കുശേഷം ലാഭത്തിലേയ്ക്ക് നീങ്ങുകയാണ്. ഇപ്പോൾത്തന്നെ ഏകദേശം 15 പൊതുമേഖലാ സ്ഥാപനങ്ങൾ കൃത്യമായി ലാഭത്തിലേയ്ക്കെത്തിയിട്ടുണ്ട്. ഈ ശൈലി തുടരണമെന്നാണ് എല്ലാവരും ആഗ്രഹിക്കുന്നത്. ഇക്കാര്യത്തിൽ ഞാൻ അങ്ങയെ അഭിനന്ദിക്കുകയാണ്. ഈ സർക്കാർ അധികാരത്തിൽ വന്നതിനുശേഷം വ്യവസായ സ്ഥാപനങ്ങളുടെ കൈവശമുള്ള ഉപയോഗശൂന്യമായിക്കിടക്കുന്ന ഭൂമിയിൽ അടിസ്ഥാന സൗകര്യങ്ങൾ ലഭ്യമാക്കി MSME യൂണിറ്റുകൾ ആരംഭിക്കുന്നതിന് എന്തെല്ലാം നടപടികളാണ് സ്വീകരിച്ചിട്ടുള്ളത്. ഇതിലൂടെ എത്ര തൊഴിലവസരങ്ങൾ സൃഷ്ടിച്ചിട്ടുണ്ട്?

ശ്രീ. ഇ. പി. ജയരാജൻ: സർ, നേരത്തേതന്നെ ആരംഭിച്ചിട്ടുള്ള ജില്ലാ വ്യവസായ കേന്ദ്രത്തിന്റെ കീഴിൽ പ്രവർത്തിക്കുന്ന ഒട്ടനവധി വ്യവസായ

കേന്ദ്രങ്ങളുണ്ട്. അതുപോലെതന്നെ നമ്മുടെ KSIDC, KINFRA, SIDCO തുടങ്ങിയ സ്ഥാപനങ്ങളുടെ കീഴിൽ പ്രവർത്തിക്കുന്ന വ്യവസായ എസ്റ്റേറ്റുകളുണ്ട്. ഈ സ്ഥാപനങ്ങളെല്ലാം പ്രവർത്തിക്കുന്ന മിക്ക ഏരിയകളിലും അല്ലെങ്കിൽ മിക്ക ഇൻഡസ്ട്രിയൽ കേന്ദ്രങ്ങളിലുമുള്ള ഭൂമി വ്യവസായ ആവശ്യങ്ങൾക്കുതന്നെ ഉപയോഗിച്ചുകൊണ്ടിരിക്കുകയാണ്. ഇപ്പോൾ കഴിഞ്ഞ നാല് വർഷക്കാലത്തിനുള്ളിൽ ഓരോ ജില്ലയിലുമുള്ള ഉപയോഗശൂന്യമായി കിടക്കുന്ന ഭൂമിയുടെ കണക്കെടുത്ത് അതിന്റെ അടിസ്ഥാനത്തിൽ ഇത് സംരംഭകർക്ക് കൊടുക്കുകയെന്നുള്ള നിലപാടാണ് സ്വീകരിച്ചത്. അങ്ങനെ പരിശോധിച്ചപ്പോൾ ഭൂമി വാങ്ങി വ്യവസായം തുടങ്ങാത്ത ചിലരുണ്ട്, പക്ഷെ നിയമപരമായി ഭൂമി അവരുടെ കൈവശമാണുള്ളത്. അവർ പലരും ഇപ്പോൾ രംഗത്തുവന്ന് പുതിയ സംരംഭം ആരംഭിക്കാൻ തയ്യാറാകുന്നു. ഇനിയും ഇതുസംബന്ധിച്ച് പരിശോധിച്ച് എവിടെയെങ്കിലും ഉപയോഗശൂന്യമായി കിടക്കുന്ന ഭൂമിയുണ്ടെങ്കിൽ ആ ഭൂമി തീർച്ചയായും വ്യവസായ സംരംഭങ്ങൾക്കുവേണ്ടി ഉപയോഗിക്കും. സംരംഭകരായി MSME യൂണിറ്റുകൾ സ്ഥാപിക്കുന്നതിനുവേണ്ടി മുന്നോട്ടുവരുന്നവർക്ക് ആവശ്യമുള്ള സഹായങ്ങൾ ചെയ്തുകൊടുത്തുകൊണ്ട്

സംരംഭത്തെ പ്രോത്സാഹിപ്പിക്കും. ഇപ്പോൾ നമ്മുടെ കേരളത്തിൽതന്നെയുള്ള പൊതുമേഖലാ സ്ഥാപനങ്ങളുടെയൊക്കെ കൈവശം ഭ്രമിയുണ്ട്. പ്രത്യേകിച്ച് സ്പിന്നിംഗ് മില്ലുകളുടെ ഒഴിഞ്ഞുകിടക്കുന്ന തരിശുഭൂമിയിൽ ഭക്ഷ്യസുരക്ഷാ പദ്ധതിയുടെ ഭാഗമായി ഇപ്പോൾ വ്യാപകമായി കൃഷി ചെയ്യുകയാണ്. മത്സ്യം വളർത്തുന്നത് തൊഴിലാളികളും മാനേജ്മെന്റുകളും കൂടിയാണ്. KMML ഒരു ബ്രാൻഡ് അരിതന്നെയുണ്ടാക്കി മാർക്കറ്റ് ചെയ്യുകയാണ്. ഉൽപ്പാദനമേഖലയിൽ നടത്തിയിട്ടുള്ള പരിശ്രമങ്ങൾക്ക് തിരുവനന്തപുരത്തെ ടൈറ്റാനിയത്തിനാണ് സംസ്ഥാന അവാർഡ് കിട്ടിയിരിക്കുന്നത്. ഇങ്ങനെ നമ്മുടെ കേരളത്തിന്റെ ഓരോ പ്രശ്നങ്ങളും കണ്ടെത്തി അവയ്ക്ക് പരിഹാരമുണ്ടാക്കാൻ ആവശ്യമായ എല്ലാ നടപടികളും സ്വീകരിച്ച് പ്രവർത്തിച്ചുവരികയാണ്. ഇനിയും പരിശോധിക്കുകയും വ്യവസായങ്ങൾക്കുവേണ്ടി പരമാവധി ഉപയോഗപ്പെടുത്തുകയും ചെയ്യാം.

ശ്രീ. മുല്ലക്കര രത്നാകരൻ: സർ, കോവിഡ് കാലം സംഭാവന ചെയ്ത പ്രതിസന്ധി ഏറ്റവും കൂടുതൽ വ്യാപിച്ചിട്ടുള്ളത് വ്യാപാര മേഖലയിലും ഉൽപ്പാദന മേഖലയിലുമാണ്. അത് സൂചിപ്പിച്ചതുപോലെ ഉൽപ്പാദനത്തിന്റെ കേന്ദ്രീകരണ സ്വഭാവം മാറുകയും വികേന്ദ്രീകരണമായിത്തീരുകയും

ചെയ്തിട്ടുണ്ട്. അതിന്റെ അടിസ്ഥാനത്തിൽ ഉപഭോഗ രീതിയിലും മാറ്റമുണ്ടായി വരുന്നുണ്ട്. ഇതിനെക്കുറിച്ച് കൃത്യമായി പഠിക്കേണ്ടതുണ്ട്. ഒരു ഉദാഹരണം പറഞ്ഞാൽ, ഇപ്പോൾ ഓൺലൈൻ വ്യവസായം നടക്കുമ്പോൾ അതിനനുസരിച്ച് തമിഴ്നാട്ടിലെ ഉൽപന്നങ്ങൾ കേരളത്തിലേയ്ക്ക് കൊണ്ടുവന്ന് വീടുകളിൽ വിൽക്കുകയും അതുകാരണം നമ്മുടെ വ്യാപാരമേഖലയിൽ ചെറുതും വലുതുമായ പ്രതിസന്ധിയുണ്ടാകുകയും ചെയ്യുകയാണ്. മറ്റൊന്ന്, ഇപ്പോൾ ഗ്രാമങ്ങളിൽപോലും വഴികളില്ല. അഞ്ച് രൂപയ്ക്ക് ചായ അഞ്ച് രൂപയ്ക്ക് പൊരിപ്പ് എന്നിങ്ങനെ വിൽക്കുകയാണ്. ഒരു ദിവസം കോടിക്കണക്കിന് രൂപയുടെ വിൽപ്പന നടക്കുന്നുണ്ടെന്നാണ് എനിക്ക് തോന്നുന്നത്. വിൽപ്പനയേക്കാൾ പ്രധാനം അവിടെ ആരോഗ്യപരിരക്ഷ പരിശോധിക്കാനുള്ള ഒരു സംവിധാനവുമില്ലായെന്നുള്ളതാണ്. ഇത്തരം വ്യാപാരമേഖല വികേന്ദ്രീകരിക്കപ്പെടുകയും കോവിഡിന്റെ അനുബന്ധമായി വീട്ടിൽ കച്ചവടം നടത്തുകയും അതുവഴി നമ്മുടെ സംസ്ഥാനത്തുള്ള ഉൽപ്പാദനത്തിന്റെ മാർക്കറ്റിംഗ് സംവിധാനം പ്രതിസന്ധിയിലാകുകയും ചെയ്യുമ്പോൾ അതിനെക്കുറിച്ച് കൃത്യമായി പഠിക്കാനും ഈ വികേന്ദ്രീകൃതമായ ഉൽപ്പാദനവും അതിനനുസരിച്ചുള്ള മാർക്കറ്റിംഗ്

സംവിധാനവും സുദൃഢവും ശാസ്ത്രീയവുമായി കേരളത്തിന്റെ ആവശ്യങ്ങൾ നിർവ്വഹിക്കാനും പറ്റിയ തരത്തിലൊരു ആലോചനയും പഠനവും നടത്താൻ ഉദ്ദേശിക്കുന്നുണ്ടോ?

ശ്രീ. ഇ. പി. ജയരാജൻ: സർ, വ്യവസായ വകുപ്പുമാത്രമായി പഠിക്കേണ്ട ഒരു വിഷയമല്ല ഇത്. അത് നമ്മുടെ സംസ്ഥാനത്ത് ഇന്നുള്ള ഒരു സ്ഥിതിവിശേഷമാണ്. ഇവിടെ നമ്മൾ പ്രധാനമായും ഇന്ന് ഉന്നയിക്കപ്പെട്ടുകൊണ്ടിരിക്കുന്ന ചോദ്യങ്ങൾ MSME സംബന്ധിച്ചിട്ടുള്ളതാണ്. അതായത് സൂക്ഷ്മ-ചെറുകിട-ഇടത്തരം വ്യവസായങ്ങളും അതിന്റെ പ്രശ്നങ്ങളുമാണ്. അതിൽപ്പെടുന്നതല്ല ഇത്. നമ്മുടെ നാട്ടിൽ പരമ്പരാഗതമായിരുന്ന ധാരാളം വീടുകളിൽനിന്ന് പലതരത്തിലുള്ള ഉൽപ്പന്നങ്ങൾ ഉൽപ്പാദിപ്പിക്കുന്നുണ്ട്, ബേക്കറി, കൈത്തറി തുടങ്ങിയവ. സ്വകാര്യ വ്യക്തികൾതന്നെ പലതരത്തിലുള്ള ഉൽപ്പന്നങ്ങൾ ഉണ്ടാക്കുന്നുണ്ട്. ഗാർമെന്റസ്, അച്ചാറുകൾ, നമ്മുടെ നാട്ടിൽ സാധാരണ ഭക്ഷ്യഭാഗമായിട്ടുള്ള അച്ചാറുകൾ സ്ത്രീകൾതന്നെ കുടുംബശ്രീ മുഖേന ഉണ്ടാക്കുന്നുണ്ട്. അതിനുപുറമെ വീടുകളിൽനിന്ന് ഇത്തരത്തിലുള്ള ഉൽപ്പന്നങ്ങൾ ഉൽപ്പാദിപ്പിക്കുന്നുമുണ്ട്. ഇങ്ങനെ ഉൽപ്പാദിപ്പിക്കുന്നത് അവർ

മാർക്കറ്റ് ചെയ്യുന്നുമുണ്ട്, അങ്ങനെയൊരു ജീവിതം ഇവിടെ നിലനിൽക്കുന്നുണ്ട്. ഇത് ഇന്നത്തെ കാലഘട്ടത്തിലുണ്ടാകുന്ന ഒരു പ്രശ്നമാണ്. ഇപ്പോൾ മാർക്കറ്റ് ദുർബലപ്പെട്ടു. MSME മാത്രമല്ല മറ്റ് സ്ഥാപനങ്ങളുടെയും മാർക്കറ്റ് ദുർബലപ്പെട്ടുവന്നു. വിൽപ്പനയ്ക്കുള്ള സാധ്യത മങ്ങി. കയറ്റുമതിയില്ല, വിമാന സർച്ചീസില്ല. വിദേശ മാർക്കറ്റുകളൊക്കെ പോയപ്പോൾ ആഭ്യന്തര മാർക്കറ്റിനെ ആശ്രയിക്കാൻ... പഴയതുപോലെ സോപ്പുകളൊക്കെയുണ്ടാക്കി നല്ലതരത്തിൽ അലങ്കരിച്ചാൽപോലും ആളുകൾ വാങ്ങുന്നില്ല. അങ്ങനെയൊരുമ്പോൾ ഇത് ഡോർ ടു ഡോർ സപ്ലൈ സ്കീമിലേയ്ക്കുവന്നു. അങ്ങനെ ഡോർ ടു ഡോറിലേയ്ക്കുപോകുമ്പോൾ ഓരോ ഉൽപ്പന്നങ്ങളും അവരവരുടെ പ്രാപ്തിക്കും കഴിവിനും അനുസരിച്ചാണ് നാട്ടിൽ വിതരണം ചെയ്തുകൊണ്ടിരിക്കുന്നത്. പൊതുവായ പ്രശ്നമെന്ന നിലയിൽ പരിശോധിച്ച് ആവശ്യമായ നടപടികൾ സ്വീകരിക്കേണ്ടതാണ്. ഇങ്ങനെ വിൽക്കപ്പെടുന്നതുമായി ബന്ധപ്പെട്ടുകൊണ്ട് പ്രത്യേക പരാതികളൊന്നും വന്നിട്ടില്ല. ഏതെങ്കിലും വ്യവസായ സ്ഥാപനം കോവിഡ് കാലത്ത് ഇത്തരത്തിലുള്ള ഉൽപ്പന്നങ്ങളുണ്ടാക്കി വീടുകളിൽ കൊടുത്തതുകൊണ്ട് എന്തെങ്കിലും പ്രശ്നമുണ്ടായിരുന്നെങ്കിൽ വിഷയം ഞങ്ങളുടെ മുമ്പിൽ ഇതുവരെ

ശ്രദ്ധയിൽപ്പെട്ടിട്ടില്ല. ഇത്തരം കാര്യങ്ങൾ അങ്ങ് ഉന്നയിച്ച നിലയിൽ എല്ലാവരുംകൂടി ആലോചിക്കേണ്ട ഒരു പൊതുവിഷയമായി കണ്ട് പരിശോധിക്കാവുന്നതാണ്.

ശ്രീ. എൽദോ എബ്രഹാം: സർ, ഈ കോവിഡ് കാലത്ത് നാം നേരിടുന്ന പ്രധാനപ്പെട്ട പ്രശ്നങ്ങളിലൊന്ന് തൊഴിൽ നഷ്ടമാണ്. വനിതകളുടെ MSME യൂണിറ്റുകൾ കൂടുതൽ വ്യാപകമായി ആരംഭിക്കുന്നതിന് കേരള ബാങ്കുമായി ചേർന്നുകൊണ്ട് ഒരു പ്രത്യേക പദ്ധതി തൊഴിൽ നഷ്ടം പരിഹരിക്കുന്നതിനുവേണ്ടി ആലോചിക്കുമോ; അതോടൊപ്പം കോവിഡ് കാലത്ത് നമ്മുടെ സംസ്ഥാനത്തുനിന്ന് പതിനായിരക്കണക്കിന് ഇതര സംസ്ഥാനങ്ങളിലുള്ള തൊഴിലാളികൾ മടങ്ങുന്ന സ്ഥിതി വിശേഷമുണ്ടായത് കേരളത്തിലെ ചെറുകിട സംരംഭങ്ങളെ സാരമായി ബാധിച്ചിട്ടുണ്ട്. അതുകൊണ്ട് ഇതര സംസ്ഥാനങ്ങളിലെ തൊഴിലാളികളെ തിരിച്ച് നമ്മുടെ സംസ്ഥാനത്തേയ്ക്ക് കൊണ്ടുവന്ന് നമ്മുടെ സമ്പദ്ഘടനയ്ക്കുണ്ടായിട്ടുള്ള പരിക്കുകൾ ഭേദപ്പെടുത്താൻ സർക്കാർ ഏതെല്ലാം വിധത്തിലുള്ള ആലോചനകളാണ് നടത്തിയിട്ടുള്ളത്?

ശ്രീ. ഇ. പി. ജയരാജൻ: സർ, ഇപ്പോൾ വ്യവസായ വകുപ്പ് സാധാരണ

ആരംഭിക്കുന്ന MSME-കൾക്ക് 15 ശതമാനം ആനുകൂല്യങ്ങൾ കൊടുക്കുന്നുണ്ട്. അതിപ്പോൾ വർദ്ധിപ്പിച്ച് മൊത്തം നിക്ഷേപമൂലധനത്തിന്റെ 25 ശതമാനം ഗവൺമെന്റ് സബ്സിഡിയായി അവർക്ക് നൽകുന്നുണ്ട്. അതുപോലെ എസ്.സി./എസ്.ടി. വനിതകൾക്ക് നേരത്തെ 20 ശതമാനം സഹായമുണ്ടായിരുന്നത് ഇപ്പോൾ 25 ശതമാനമായി അനുവദിക്കുകയാണ്. വിദേശരാജ്യങ്ങളിലൊക്കെ ജോലിചെയ്തിട്ടുള്ള നമ്മുടെ പ്രവാസികൾ തിരിച്ചുവരികയാണ്. അതുകൊണ്ട് നമ്മുടെ തൊഴിൽമേഖലയിൽ ഇപ്പോൾ പുതിയ സാധ്യതകൾ ഉയർത്തിക്കൊണ്ടുവരേണ്ടതായിട്ടുണ്ട്. അങ്ങനെയുള്ള പ്രവാസികൾതന്നെ മുൻകയ്യെടുത്ത് പുതിയ സംവിധാനങ്ങൾ ആരംഭിക്കുമ്പോൾ അവർക്കും 25 ശതമാനം സബ്സിഡി കൊടുക്കുന്നതിനുള്ള നടപടികൾ സ്വീകരിച്ചുവരികയാണ്. ഇതിനപുറമെ ഇപ്പോഴത്തെ കോവിഡ്-19-ന്റെ കാലത്ത് പലിശയിനത്തിൽ ആറ് മാസത്തെ പലിശ പൂർണ്ണമായും റൈറ്റ് ഓഫ് ചെയ്തിട്ടുണ്ട്, മൊറട്ടോറിയവും പ്രഖ്യാപിച്ചിട്ടുണ്ട്. മൂന്ന് മാസത്തെ മൊറട്ടോറിയം അനുവദിച്ചത് പോരാ, ആറ് മാസം വേണമെന്നുപറഞ്ഞ് ഈ രംഗത്ത് പ്രവർത്തിക്കുന്ന സംഘടനകൾ ഹൈക്കോടതിയിൽ കേസ്സീനപോയി. ഹൈക്കോടതി അത്

തത്വത്തിൽ അംഗീകരിച്ചു, പക്ഷെ അതിനെതിരായി മൊറട്ടോറിയം കാലം മൂന്ന് മാസമാക്കി ചുരുക്കണമെന്ന് പറഞ്ഞുകൊണ്ട് കേന്ദ്ര ഗവൺമെന്റ് സുപ്രീംകോടതിയിൽ പോയി, അതിന്റെ വിധി ഇതുവരെ വന്നിട്ടില്ല. അതുകൊണ്ട് ഈ ആറ് മാസക്കാലത്തിന്റെ പ്രശ്നമുള്ളതുകൊണ്ട് സുപ്രീംകോടതിയുടെ വിധി വരാത്തതുകൊണ്ട് ഇപ്പോൾ ഈ രംഗത്ത് ആനുകൂല്യങ്ങൾ വാങ്ങുന്നതിനുള്ള അപേക്ഷകളൊന്നും വേണ്ടത്ര വരുന്നില്ല. പക്ഷെ ഞങ്ങളുടെ കൈവശം ജില്ലകളിൽ വന്നുചേർന്നിട്ടുള്ള വിവിധ വ്യവസായ കേന്ദ്രങ്ങളിൽനിന്നുള്ള അപേക്ഷകളും മറ്റും പരിശോധിച്ചുകൊണ്ട് അവർക്ക് ആനുകൂല്യങ്ങൾ നൽകുന്നതിനുള്ള നടപടികൾ സ്വീകരിച്ചിട്ടുണ്ട്. കോടതി വിധി വന്നുകഴിഞ്ഞാൽ ഈ സംരംഭങ്ങൾക്കെല്ലാം പുതിയ സഹായങ്ങൾ കൊടുക്കാൻ നമുക്ക് സാധിക്കും.

ശ്രീ. അൻവർ സാദത്ത്: സർ, കോവിഡ് മഹാമാരിയുടെ പശ്ചാത്തലത്തിൽ ഇരുപതോളം വ്യവസായ സ്ഥാപനങ്ങൾ അടച്ചുപൂട്ടിയെന്ന് ഇവിടെ ചോദ്യത്തിന്റെ ഉത്തരമായിത്തന്നെ പറയുന്നുണ്ട്. അടച്ചുപൂട്ടികഴിഞ്ഞപ്പോൾ ഒത്തിരി ആളുകൾക്ക് തൊഴിൽ നഷ്ടം സംഭവിച്ചിട്ടുണ്ട്. തൊഴിൽ നഷ്ടപ്പെട്ടവർക്ക് സാമ്പത്തിക സഹായം

നൽകേണ്ടത് ഏറ്റവും അനിവാര്യതന്നെയാണ്. കാരണം, അവർ വലിയ പ്രയാസത്തിലാണെന്ന് നമുക്ക് മനസ്സിലാക്കാം. അടച്ചുപൂട്ടിയത് ഗവൺമെന്റ് രേഖയിലുള്ളതുമാത്രമല്ല, ഒത്തിരി ചെറുതും വലുതുമായ സ്ഥാപനങ്ങൾ പൂട്ടിയിട്ടുണ്ട്, അവരൊക്കെ പട്ടിണിയിലും വലിയ പ്രശ്നങ്ങളിലുമാണ്. അങ്ങനെയുള്ള ആളുകൾക്ക് എന്തെങ്കിലും സാമ്പത്തിക സഹായം സർക്കാർ നൽകിയിട്ടുണ്ടോ, ഇല്ലെങ്കിൽ സഹായം നൽകാൻ സർക്കാർ തയ്യാറാകുമോ?

ശ്രീ. ഇ. പി. ജയരാജൻ: സർ, വ്യവസായ ഭദ്രതാ പദ്ധതി പ്രകാരം ഈ കോവിഡ് കാലത്ത് വ്യവസായങ്ങളെ സംരക്ഷിക്കാനും തുടർന്ന് വ്യവസായം നടത്തിക്കൊണ്ടുപോകാനുമുള്ള സാമ്പത്തിക സഹായങ്ങൾ KSIDC, KINFRA അതുപോലെ ബാങ്ക്....., സംസ്ഥാന ബാങ്കിംഗ് കമ്മിറ്റികളിലും ജില്ലാ ബാങ്കിംഗ് കമ്മിറ്റികളിലുമൊക്കെ ഇടപെട്ട് നമ്മുടെ സംരംഭകർക്ക് പരമാവധി സാമ്പത്തിക സഹായങ്ങൾ ഈ കാലഘട്ടത്തിൽ നൽകി തകർന്നുകൊണ്ടിരിക്കുന്ന വ്യവസായങ്ങൾക്ക് പുനർജീവനം കൊടുക്കാൻ ആവശ്യമായ എല്ലാ ഇടപെടലുകളും നടത്തിയിട്ടുണ്ട്. SLBC-ൽ ഒക്കെ ശക്തമായ നടപടികൾതന്നെ ഈ കാര്യത്തിൽ സ്വീകരിച്ചിട്ടുണ്ട്. അതുകൊണ്ടുതന്നെ നമുക്ക് ഈ രംഗത്ത് വലിയ മാറ്റമുണ്ടാക്കിയെടുക്കാൻ

സാധിച്ചിട്ടുണ്ട്. ഇതിനുപുറമെ, വ്യവസായ മേഖലയിലെ നിക്ഷേപം പ്രോത്സാഹിപ്പിക്കുന്നതിനായി വ്യവസായ വാണിജ്യവകുപ്പുവഴി സംരംഭക സഹായ പദ്ധതി നടപ്പിലാക്കി വരികയാണ്. ഇതനുസരിച്ച് Entrepreneur Support Scheme വഴിയും കൂടുതൽ സഹായങ്ങൾ നൽകി നിലനിർത്താനുള്ള നടപടികൾ സ്വീകരിക്കുകയാണ്. അവരുടെ ബാധ്യതകൾ ലഘൂകരിക്കാൻ ഗവൺമെന്റ് ഈ കാലഘട്ടത്തിൽ ഒട്ടനവധി പദ്ധതികൾ ആവിഷ്കരിച്ച് നടപ്പിലാക്കിക്കൊണ്ടിരിക്കുന്നുണ്ട്. ഞാൻ മേശപ്പുറത്തുവെച്ചിരിക്കുന്ന ഉത്തരത്തിൽതന്നെ ഈ കാര്യങ്ങളെല്ലാം വ്യക്തമാക്കിയിട്ടുണ്ട്. KSIDC-യും KINFRA-യും SIDCO-യും ഈ രംഗത്ത് നൽകിക്കൊണ്ടിരിക്കുന്ന കാര്യങ്ങളെല്ലാം വിസ്തരിച്ച് പറയുകയും ചെയ്തിട്ടുണ്ട്.

ശ്രീ. അനൂപ് ജേക്കബ്: സർ, പ്രളയത്തെത്തുടർന്ന് പ്രളയാനന്തര, കോവിഡാനന്തര കാലഘട്ടത്തിലെ ചെറുകിട-ഇടത്തരം വ്യവസായങ്ങൾക്ക് വലിയ രീതിയിലുള്ള പ്രതിസന്ധിയുണ്ട്. അതാണ് ബഹുമാനപ്പെട്ട അംഗം ഇവിടെ സൂചിപ്പിച്ചത്. പല സ്ഥാപനങ്ങളും പ്രവർത്തിക്കുന്നത്, വ്യവസായ വകുപ്പിന്റെ കെട്ടിടങ്ങളിലും തദ്ദേശസ്വയംഭരണ സ്ഥാപനങ്ങളുടെ കെട്ടിടങ്ങളിലുമാണ്. വാടകയിൽ ധാരാളം കുടിശ്ശിക വരുത്തിയിട്ടുണ്ട്.

അതിനുമുകളിൽ ഇപ്പോൾ പിഴപ്പലിശ ഈടാക്കിക്കൊണ്ടിരിക്കുകയാണ്. ഈയൊരു സന്ദർഭത്തിൽ വാടകയിലുണ്ടാകുന്ന പിഴപ്പലിശ ഒഴിവാക്കാനുള്ള നടപടി ഗവൺമെന്റിന്റെ ഭാഗത്തുനിന്നും ഉണ്ടാകുമോ; ബഹുമാനപ്പെട്ട അംഗം സൂചിപ്പിച്ചതുപോലെ 100 കോടി രൂപ വരെയുള്ള നിക്ഷേപങ്ങൾക്ക് ഒരാഴ്ചയ്ക്കുള്ളിൽ ലൈസൻസ് കൊടുക്കുമെന്ന് അങ്ങ് പറഞ്ഞു. അതുമായി ബന്ധപ്പെട്ട എത്ര സ്ഥാപനങ്ങൾ നമ്മുടെ സംസ്ഥാനത്ത് ആരംഭിക്കാൻ കഴിയുമെന്നതിനെ സംബന്ധിച്ച് ഏതെങ്കിലും തരത്തിലുള്ള പഠനം ഗവൺമെന്റിന്റെ ഭാഗത്തുനിന്നുമുണ്ടാകുമോ?

ശ്രീ. ഇ. പി. ജയരാജൻ: സർ, ഇതുസംബന്ധിച്ച്

കേന്ദ്രഗവൺമെന്റുതന്നെ നിയോഗിച്ച സമിതിയുടെ പഠന റിപ്പോർട്ടുണ്ട്. കേരളത്തിലെ 14 ജില്ലകൾക്കും പ്രത്യേകമായിട്ടുള്ള വ്യവസായ സാധ്യതകളെക്കുറിച്ചുള്ള റിപ്പോർട്ടുണ്ട്. ഇതുസംബന്ധിച്ച എല്ലാ വിശദാംശങ്ങളും വ്യവസായ വകുപ്പിന്റെ വെബ്സൈറ്റിലുണ്ട്. ഒരു സംരംഭകൻ 100 കോടി രൂപ വരെ ഇൻവെസ്റ്റ് ചെയ്യാൻ മുന്നോട്ടുവരികയാണ്, അദ്ദേഹം വെറുതെ വരികയല്ല. ഈ കാര്യങ്ങളെക്കുറിച്ച് നമ്മെക്കാളും വളരെ ഫലപ്രദമായി പഠിച്ചുകൊണ്ട്, അതായത് കേരളത്തിന്റെ

സാധ്യതകൾ, വ്യവസായ വളർച്ചയുടെ സാധ്യതകൾ, അതിന്റെ മാർക്കറ്റ്, വിദേശ മാർക്കറ്റ്, ഇന്ത്യൻ മാർക്കറ്റ്, അസംസ്കൃത വസ്തുക്കൾ അതുപോലെതന്നെ manpower ഇതെല്ലാം പരിശോധിച്ചുകൊണ്ടുള്ള സാധ്യതകൾ മനസ്സിലാക്കിയാണ് അവർ വ്യവസായ വകുപ്പിനെ സമീപിക്കുന്നത്. അത്തരം ആളുകൾക്ക് കൂടുതൽ വിവരങ്ങൾ/അറിവുകൾ നൽകാനുള്ള സംവിധാനം എല്ലാ ജില്ലാ വ്യവസായ കേന്ദ്രങ്ങളിലുമുണ്ട്. അതുപോലെ വ്യവസായ ഡയറക്ടറേറ്റിലുമുണ്ട്. ഇതിനുപുറമേ, കിൻഫ്രയിലും കെ.എസ്.ഐ.ഡി.സി.-യിലും ഇതിന്റെ സംവിധാനങ്ങളും ഒരുക്കിയിട്ടുണ്ട്. അതുകൊണ്ട് ഇന്ന് നിക്ഷേപകരായി വരുന്നവർക്ക് വ്യവസായത്തിന്റെ സാധ്യതകളെക്കുറിച്ചും അതിനുവേണ്ടിവരുന്ന മറ്റ് കാര്യങ്ങളെക്കുറിച്ചും പ്രത്യേകമായി അവർക്കുതന്നെ ഇൻഫർമേഷൻ ലഭിക്കുന്ന സ്ഥിതിയുണ്ട്. അതിനാൽ അക്കാര്യത്തിൽ ഉത്കണ്ഠപ്പെടേണ്ടതില്ല. കേരളത്തിൽ 'നീതി ആയോഗ്' തയ്യാറാക്കിയിട്ടുള്ള 2020-ലെ സൂചികയിൽ ഇന്ത്യയിലെ 5 സംസ്ഥാനങ്ങളിലൊന്നായി കേരളത്തെ പരിഗണിച്ചു. മാത്രമല്ല, ഇന്ന് മാതൃഭൂമി പത്രം ഒരു വാർത്ത റിപ്പോർട്ട് ചെയ്തിട്ടുണ്ട്. 'വ്യവസായ രംഗത്ത് കേരളത്തിന്റെ കുതിപ്പ്', ദേശീയ നവീന സംരംഭക സൂചികയിൽ ഏറ്റവും

മികവ് പുലർത്തിയിട്ടുള്ള ഇന്ത്യയിലെ സംസ്ഥാനം കേരളമാണ്. നൂതന-സാങ്കേതികവിദ്യ, അതുപോലെതന്നെ ഇന്റർനെറ്റ് സംവിധാനങ്ങൾ, കൂടുതൽ മാർക്കറ്റിംഗിനുവേണ്ടിയുള്ള കാര്യങ്ങൾ, ഇന്ന് കേരളത്തിൽ നിലനിൽക്കുന്ന ഒട്ടനവധി വ്യവസായ സംരംഭങ്ങൾക്ക് പിന്നോട്ടടി നൽകുന്ന നിയമങ്ങളൊക്കെ മാറ്റി മറിച്ചത് ഇതൊക്കെ പരിശോധിച്ചുകൊണ്ടാണ്, ഇത്തരത്തിലുള്ള ഒരംഗീകാരം നീതി ആയോഗ് തന്നെ തയ്യാറാക്കിയിട്ടുള്ള റിപ്പോർട്ടിലും ഇപ്പോൾ കേന്ദ്ര ഗവൺമെന്റിന്റെ നിരീക്ഷണത്തിലുമുണ്ടായിട്ടുള്ളത്. ഇന്ത്യാ ഗവൺമെന്റിന്റെ ഇപ്പോഴത്തെ റിപ്പോർട്ട് നിക്ഷേപ സൗഹൃദമാണ്. കേരളത്തിലെ തൊഴിലാളികൾ, വൈജ്ഞാനിക പ്രാവീണ്യമുള്ളവരാണ്. അതുപോലെതന്നെ ഉൽപ്പാദന മേഖലയിൽ നല്ലൊരന്തരീക്ഷം ഇപ്പോഴുണ്ട്. മാർക്കറ്റിംഗ് വിതരണ രംഗത്ത്, കോവിഡിന്റെ കാലത്തുണ്ടാകുന്ന പ്രശ്നങ്ങളെ അതിജീവിക്കാനുള്ള സംവിധാനങ്ങൾ ഒരുക്കിയിട്ടുണ്ട്. ഇതെല്ലാം പരിശോധിച്ചുകൊണ്ടാണ് നീതി ആയോഗ് തയ്യാറാക്കിയിട്ടുള്ള സൂചികയിൽ കേരളം മുൻപന്തിയിലേയ്ക്ക് വന്നിട്ടുള്ളത്. ഇന്ത്യയിലെ പ്രമുഖ സംസ്ഥാനങ്ങളിൽതന്നെ അഞ്ചിലൊന്ന് കേരളമായി. ഇത്തരത്തിൽ വൈജ്ഞാനിക രംഗങ്ങളെ ഉപയോഗപ്പെടുത്തുന്ന

രംഗങ്ങളിൽ കേരളം ഒന്നാം സ്ഥാനത്ത് എത്തിയിട്ടുണ്ട്. കൂടുതൽ കരുത്തോടുകൂടി പോയാൽ കേരളം ഒരു വ്യവസായ നിബിഡ സംസ്ഥാനമാകും. കേരളം വ്യവസായ വളർച്ചയിലൂടെ ഒരു പുതിയ ഐശ്വര്യം നേടിയെടുക്കും. നമ്മുടെ ഏറ്റവും വലിയ പ്രശ്നം തൊഴിലില്ലായ്മ ആയതിനാൽ അത് പരിഹരിക്കാൻ നമുക്ക് കൂടുതൽ വ്യവസായങ്ങൾ വേണം, തൊഴിലവസരങ്ങൾ ഉണ്ടാക്കണം, അത് കേരളത്തിന്റെ സാമ്പത്തികശേഷിയെ വർദ്ധിപ്പിക്കും. ഈ സാമ്പത്തികശേഷിയാണ് ദാരിദ്ര്യ നിർമ്മാർജ്ജനത്തിനുള്ള ഏറ്റവും ഫലപ്രദമായ നടപടി. ഈ ദൗത്യം ശ്രീ. പിണറായി ഗവൺമെന്റ് കേരളത്തിൽ ഭംഗിയായി നിർവ്വഹിക്കുന്നു. ഇതിനുവേണ്ടിയുള്ള നിരീക്ഷണങ്ങളും പരിശോധനകളും കൃത്യമായിത്തന്നെ ഗവൺമെന്റ് നടത്തിക്കൊണ്ടിരിക്കുകയാണ്. ആവശ്യമുള്ള എല്ലാ കാര്യങ്ങളിലും ബഹുമാനപ്പെട്ട മുഖ്യമന്ത്രിതന്നെ ഇടപെട്ട് ആവശ്യമായിട്ടുള്ള എല്ലാ കരുത്തും ശക്തിയും വ്യവസായ വകുപ്പിന് തന്നുകൊണ്ടിരിക്കുകയാണ്.

സഹകരണവും വിനോദസഞ്ചാരവും ദേവസ്വവും വകുപ്പുമന്ത്രി (ശ്രീ. കടകംപള്ളി സുരേന്ദ്രൻ): സർ, ശ്രീ. എൽദോ എബ്രഹാം വ്യവസായ വകുപ്പുമന്ത്രിയോട് ഒരു ചോദ്യം ചോദിക്കുകയുണ്ടായി. വനിതകൾക്കുവേണ്ടി

കേരളാ ബാങ്കുവഴി വായ്പാ പദ്ധതി ഒരുക്കുമോയെന്നായിരുന്നു അദ്ദേഹത്തിന്റെ ചോദ്യം.

കേരള ബാങ്ക് രൂപീകരിച്ചിട്ട് ഒരു വർഷം തികയുന്ന ഈ ഘട്ടത്തിൽ ഒരു പുതിയ പദ്ധതി ഞങ്ങൾ നടപ്പിലാക്കുന്നുണ്ട്. 'സഹജ' എന്നാണ് ആ പദ്ധതിയുടെ പേര്. വനിതാ സ്വയംസഹായ സംഘങ്ങൾക്കും വനിതാ ആക്ടിവിറ്റി ഗ്രൂപ്പുകൾക്കും റിവോൾവിംഗ് ഫണ്ടായി പ്രവർത്തനമൂലധനം നൽകുന്ന പ്രത്യേക പദ്ധതിയാണ്, അത് നടപ്പിലാക്കുന്നുണ്ട്.

ശ്രീ. വി. എസ്. ശിവകുമാർ: സർ, തിരുവനന്തപുരം വേളിയിലുള്ള 'ഇംഗ്ലീഷ് ഇന്ത്യൻ ക്ലേ ഫാക്ടറി' കഴിഞ്ഞ 165 ദിവസമായി അടച്ചിട്ടിരിക്കുകയാണ്. കോവിഡ് കാലത്ത് അടച്ചിട്ടതാണ്. ഏകദേശം 500-ഓളം തൊഴിലാളികളും ആയിരത്തോളം പരോക്ഷമായി ജോലി ചെയ്യുന്ന തൊഴിലാളികളുമുണ്ട്. അവരെല്ലാം പട്ടിണിയിലാണ്. ഒരു കുടുംബം ആത്മഹത്യ ചെയ്തു. മറ്റൊരു കുടുംബത്തിലെ ഒരാൾ ആത്മഹത്യയ്ക്ക് ശ്രമിച്ചപ്പോൾ കുടുംബത്തിന്റെ ഇടപെടൽമൂലം അവസാനം രക്ഷപ്പെടുത്താൻ കഴിഞ്ഞു. ഫാക്ടറി തുറന്ന് പ്രവർത്തിക്കണമെന്നതാണ് പ്രധാനപ്പെട്ട ആവശ്യം. അതുപോലെതന്നെ ലേ ഓഫ് കോമ്പൻസേഷൻ കൊടുക്കണം.

ശമ്പള പരിഷ്കരണത്തിന്റെ ചർച്ച കഴിഞ്ഞ് കരാർ ഒപ്പിട്ട് 4 വർഷമായിട്ടും ഇതുവരെ കൊടുത്തിട്ടില്ല. അതുമായി ബന്ധപ്പെട്ട് ഇന്ററിം റിലീഫ് കൊടുക്കണമെന്ന് പറഞ്ഞിട്ടും കമ്പനി അതിന് തയ്യാറാകുന്നില്ല. അതുപോലെ മരണപ്പെട്ടയാൾക്ക് രണ്ട് കുട്ടികളുണ്ട്, 25 ലക്ഷം രൂപവീതം കൊടുക്കണമെന്നും അദ്ദേഹത്തിന്റെ ഭാര്യയ്ക്ക് ജോലി കൊടുക്കണമെന്നുമുള്ള ആവശ്യങ്ങളുണ്ട്. ഇതുമായി ബന്ധപ്പെട്ട് നിയമസഭയിൽ ഇക്കാര്യം ഉന്നയിച്ചപ്പോൾ ബഹുമാനപ്പെട്ട തൊഴിൽ വകുപ്പുമന്ത്രി കാര്യങ്ങൾ പരിഹരിക്കും, കഴിഞ്ഞ 12-ാം തീയതി ചർച്ച വച്ചിട്ടുണ്ടെന്നും പറഞ്ഞു. അന്ന് ചർച്ച നടന്നെങ്കിലും അതിനുശേഷവും ഒരു തീരുമാനവുമായില്ല. അതുകഴിഞ്ഞ് മാനേജ്മെന്റ് ആവശ്യപ്രകാരം ഇന്നലെ ചർച്ച നടന്നു, അതിലും തീരുമാനമുണ്ടായിട്ടില്ല. അടുത്തമാസം 24-ാം തീയതി ചർച്ചയ്ക്ക് വച്ചിരിക്കുകയാണ്. ഇന്ന് സമരത്തിന്റെ 165-ാമത്തെ ദിവസമാണ്. തൊഴിലാളികൾ പട്ടിണിയിലാണ്. കേരളത്തിലെ പതിനൊന്നര ഏക്കർ ഭൂമി പാട്ടത്തിനെടുത്താണ് ഈ കമ്പനി നടത്തുന്നത്. ലാഭകരമായി പ്രവർത്തിക്കുകയാണ്. കരാറനുസരിച്ച് തൊഴിലാളികളുടെ മൂന്ന് ലക്ഷത്തോളം രൂപ അവരുടെ കൈവശമുണ്ട്, ഡ്യൂസായിട്ട്. എന്നിട്ട് ഇന്ററിം

റിലീഫ് കൊടുക്കുന്നതിനുപോലും തയ്യാറാകുന്നില്ല. ഗവൺമെന്റിന്റെ മൂന്ന് മന്ത്രിമാർ പങ്കെടുത്ത ചർച്ചയിൽപ്പോലും മാനേജ്മെന്റ് ഒന്നിനും വഴങ്ങാതെ, ഓരോരോ കാര്യങ്ങൾ പറഞ്ഞ്, എക്സിക്യൂട്ടീവ് ഡയറക്ടർ വരട്ടെ എന്നുപറഞ്ഞു. ഇന്നലത്തെ യോഗത്തിൽ ഡയറക്ടർ ബോർഡ് കൂടട്ടെ എന്നുപറയുന്നു. ഓരോരോ കാര്യങ്ങൾ പറഞ്ഞുകൊണ്ട് ഈ ഫാക്ടറി തുറക്കാതിരിക്കുന്നതിലേയ്ക്കുവേണ്ടി തൊഴിലാളികളെ ആത്മഹത്യയിലേയ്ക്ക് തള്ളിവിടുന്നതിലേയ്ക്കുവേണ്ടിയുള്ള നടപടികളാണ് മാനേജ്മെന്റ് സ്വീകരിച്ചുകൊണ്ടിരിക്കുന്നത്. ഇക്കാര്യങ്ങൾ പരിഹരിക്കുന്നതിനായി സർക്കാർ കർക്കശ്ശമായ നടപടികളെടുക്കുമോ എന്നുള്ളതാണ് എന്റെ ചോദ്യം?

ശ്രീ. ഇ. പി. ജയരാജൻ: സർ, ഇതുസംബന്ധിച്ച് നിരവധി കൂടിയാലോചനകൾ മാനേജ്മെന്റുമായും തൊഴിലാളി യൂണിയൻ നേതാക്കളുമായി നടത്തിയിട്ടുണ്ട്. ഇവിടെ ശ്രീ. വി. എസ്. ശിവകുമാർ പറഞ്ഞിരിക്കുന്ന കാര്യം ശരിയാണ്. ഇന്നേയ്ക്ക് ഏതാണ്ട് 155 ദിവസമായി. ഒരു തൊഴിലാളിക്കും ഒരു ലേ ഓഫ് ആനുകൂല്യങ്ങളോ ഒരു നോട്ടീസുപോലും കൊടുക്കാതെ മാനേജ്മെന്റ് 'ബ്രിട്ടീഷ് ഇന്ത്യ ക്ലേ കമ്പനി' അടച്ചുപൂട്ടി

പോവുകയാണ് ചെയ്തിട്ടുള്ളത്. അവരുടെ ഒരു യൂണിറ്റ് പ്രവർത്തിക്കുന്നത് ഗുജറാത്തിലാണ്. ഈ കമ്പനി ഇറപ്പിക്കുന്നതിനുവേണ്ടി ലേബർ ഡിപ്പാർട്ടുമെന്റ്, ബഹുമാനപ്പെട്ട തൊഴിൽ വകുപ്പുമന്ത്രി ഇടപെട്ടുകൊണ്ട് നിരവധി കോൺഫറൻസുകളും ചർച്ചകളും നടത്തി. ഇതിനെത്തുടർന്ന് വ്യവസായ വകുപ്പുമന്ത്രിയെന്നുള്ള നിലയിൽ ഞാനും തൊഴിൽ വകുപ്പുമന്ത്രിയും തിരുവനന്തപുരത്തെ മിനിസ്റ്റർ എന്ന നിലയിൽ ശ്രീ. കടകംപള്ളി സുരേന്ദ്രനും പങ്കെടുത്തുകൊണ്ട് ഇതിനുമുമ്പാകെ ചർച്ച നടത്തി. അന്നതിന്റെ എക്സിക്യൂട്ടീവ് മെമ്പർ ഉണ്ടായിരുന്നില്ല. അതുകൊണ്ട് അത് മറ്റൊരു ദിവസത്തേക്ക് മാറ്റിവയ്ക്കണമെന്ന് ആവശ്യപ്പെട്ടു. ഇന്നലെ അതിനുവേണ്ടിയുള്ള ഒരു മീറ്റിംഗ് വീണ്ടും ചേർന്നു. പക്ഷേ മാനേജ്മെന്റ് തികച്ചും തെറ്റായ നിലപാടാണ് സ്വീകരിക്കുന്നത്. അവർ ഇത് നഷ്ടത്തിലാണെന്നൊക്കെയുള്ള ന്യായം പറഞ്ഞ്, ഇവിടെനിന്ന് കമ്പനിയുടെ ഉൽപ്പാദനം സ്തംഭിപ്പിച്ച് രക്ഷപ്പെടാനുള്ള വഴികളാണ് ഇപ്പോൾ ആലോചിച്ചുകൊണ്ടിരിക്കുന്നത്. ശക്തമായിട്ടുള്ള നിലപാടുതന്നെ ഇന്നലത്തെ യോഗത്തിലും കഴിഞ്ഞ യോഗങ്ങളിലും എടുത്തിട്ടുണ്ട്. അവിടത്തെ ഒരു തൊഴിലാളി ആത്മഹത്യ ചെയ്തു. ഒരു തൊഴിലാളി കമ്പനിയിൽത്തന്നെ

ആത്മഹത്യചെയ്യാനുള്ള വക്കോളമെത്തിയപ്പോൾ അവിടത്തെ തൊഴിലാളികളെല്ലാംകൂടി വന്ന് രക്ഷപ്പെടുത്തിയെടുക്കുകയാണ് ചെയ്തത്. വളരെ ഗൗരവമേറിയ പ്രശ്നമായിത്തന്നെയാണ് ഗവൺമെന്റ് കണ്ടത്. അതുകൊണ്ടുതന്നെ കമ്പനി പൂട്ടിരക്ഷപ്പെടാൻ ശ്രമിക്കുന്ന കമ്പനി മാനേജ്മെന്റിനെക്കൊണ്ടുതന്നെ ആ കമ്പനി തുറന്ന് പ്രവർത്തിപ്പിക്കുന്നതിനുവേണ്ടിയുള്ള ഇടപെടലുകളാണ് ഇപ്പോൾ നടത്തിക്കൊണ്ടിരിക്കുന്നത്. പരമാവധി അതിനുവേണ്ടിയിട്ടുള്ള ശ്രമം തുടരുന്നുണ്ട്. എല്ലാ യൂണിയൻകാർക്കും അതുപോലെ നാട്ടുകാർക്കുമൊക്കെ ഗവൺമെന്റ് അതിനുവേണ്ടി ചെയ്തിട്ടുള്ള കാര്യങ്ങളറിയാം. ലേബർ ഡിപ്പാർട്ടുമെന്റും അതിൽ ഫലപ്രദമായി പ്രവർത്തിക്കുന്നുണ്ട്. ലേബർ മിനിസ്റ്റർ ഈ യോഗങ്ങളിലൊക്കെ പങ്കെടുത്തിട്ടുള്ളതാണ്. അദ്ദേഹത്തിനകൂടി ഇതുസംബന്ധിച്ച് കാര്യങ്ങൾ പറയാൻ കഴിയും.

ശ്രീ. കെ. ബാബു: സർ, Bekari hatao, താലൂക്കിലൊരു വ്യവസായം, വീട്ടിലൊരാൾക്ക് ജോലി, പാലക്കാട് കഞ്ചിക്കോട് കോച്ച് ഫാക്ടറി, മേക്ക്-ഇൻ-ഇന്ത്യ. ബഡായി പറച്ചിലിൽ കോൺഗ്രസ് ഒന്നാമതാണ്, ഇപ്പോൾ ബി.ജെ.പി. ഒന്നാം സ്ഥാനം കടക്കാനുള്ള ശ്രമത്തിലാണ്.

കേരളത്തിൽ വ്യാവസായിക വളർച്ചയിൽ വലിയ മുന്നേറ്റമുണ്ടാക്കിയ വ്യവസായ വകുപ്പിനെയും ബഹുമാനപ്പെട്ട മന്ത്രിയെയും ഞാൻ അഭിനന്ദിക്കുന്നു.

വളർച്ചാ സൂചികയിൽ ഒന്നാം സ്ഥാനത്തെത്തിയെന്ന് നീതി ആയോഗ് പറയുമ്പോൾ അതിന്റെ ഭാഗമായി വ്യാവസായിക വളർച്ചയ്ക്കാവശ്യമായ വായ്പയെടുക്കുവാൻ കേന്ദ്ര ഗവൺമെന്റ് നമുക്കനുവാദം നൽകിയിട്ടുണ്ടോ; എത്ര കോടി രൂപയുടെ വായ്പ സൗകര്യമാണ് അതിലൂടെ നമുക്ക് ലഭിക്കാൻ പോകുന്നത്?

ശ്രീ. ഇ. പി. ജയരാജൻ: സർ, കേന്ദ്ര ഗവൺമെന്റ് ഈ കോവിഡ് കാലത്തും പ്രഖ്യാപനങ്ങൾ മാത്രമേ നടത്തുന്നുള്ളൂ. നിങ്ങൾ ബാങ്കിൽനിന്ന് സഹായം വാങ്ങി നടത്തിക്കൊള്ളുകയെന്നമാത്രമാണ് പറയുന്നത്. പ്രത്യേകിച്ച് സാമ്പത്തിക സഹായങ്ങളൊന്നും തന്നിട്ടില്ലെങ്കിലും നമ്മൾ തന്നെ മുൻകൈയെടുത്ത് പുതിയ സംരംഭങ്ങൾ ആരംഭിക്കുന്നതിന് വേണ്ടിയുള്ള ഒട്ടനവധി നടപടികൾ സ്വീകരിച്ചിട്ടുണ്ട്. ഇപ്പോൾ പ്രതിസന്ധിയിലുള്ള സ്ഥാപനങ്ങളെക്കുറിച്ചുള്ള വിശദമായ കണക്ക് സംബന്ധിച്ചുള്ള രേഖകൾ ഇപ്പോൾ എന്റെ കൈവശമില്ലാത്തതിനാൽ ആ

കണക്കുകൾ പരിശോധിച്ചശേഷം അറിയിക്കാം. ഗവൺമെന്റ് അക്കാര്യത്തിൽ ഇടപെടുകയും നമ്മുടെ വ്യവസായ ഭദ്രതാ പാക്കേജിലൂടെ എം.എസ്.എം.ഇ. (മൈക്രോ സ്റ്റോൾ ആന്റ് മീഡിയം എന്റർപ്രൈസസ്) യൂണിറ്റുകൾക്കും തകർന്നുകൊണ്ടിരിക്കുന്ന വ്യവസായങ്ങൾക്കും ബാങ്കിംഗ് മേഖലകളിലൂടെ പരമാവധി സഹായങ്ങൾ നൽകാനുള്ള നടപടി സ്വീകരിച്ചിട്ടുണ്ട്. തകർച്ചയിലുള്ള വ്യവസായങ്ങളെ രക്ഷിക്കാനുള്ള സാമ്പത്തിക സഹായങ്ങളും പലിശ എഴുതിത്തള്ളൽ, പീനൽ ഇൻറസ്റ്റ് എഴുതിത്തള്ളൽ, തിരിച്ചടവിനുള്ള കാലാവധി ദീർഘിപ്പിക്കൽ തുടങ്ങിയ നടപടികളും സ്വീകരിച്ചിട്ടുണ്ട്. അതിന്റെ ഫലമായാണ് ഇപ്പോൾ പല ചെറുകിട സ്ഥാപനങ്ങളും നിലനിന്നുപോകുന്നത്.

പ്രതിപക്ഷനേതാവ് (ശ്രീ. രമേശ് ചെന്നിത്തല): സർ, കേരളത്തിൽ നടക്കുന്നത് 'വാചകമടി വ്യവസായങ്ങൾ' മാത്രമാണ്. നിക്ഷേപകരെ കൊണ്ടുവരാനായി കൊച്ചിയിൽ മൂന്ന് ദിവസത്തെ യോഗം നടത്തി. ഒരു ലക്ഷം കോടി രൂപയുടെ നിക്ഷേപം ഇതാവരുന്നുവെന്ന് മുഖ്യമന്ത്രി അന്ന് പ്രഖ്യാപിക്കുകയും ഒപ്പിടുകയും ചെയ്തു. ഒരു രൂപയുടെയെങ്കിലും വ്യവസായം കേരളത്തിൽ വന്നോ? നിസ്സാൻ കമ്പനി മുഖ്യമന്ത്രിക്ക് കത്തയച്ചു, കത്തയച്ചു

ശ്രീ. ടോണി കമ്പനിയിൽ നിന്നുതന്നെ പോയി. ഈ ഗവൺമെന്റ് വന്നശേഷം എന്ത് വൻകിട വ്യവസായത്തിനാണ് ഇവിടെ മൂലധന നിക്ഷേപമുണ്ടായത്? കേരളത്തിൽ ഇനി വ്യവസായങ്ങൾ വേണ്ട പൂർണ്ണമായും വ്യവസായങ്ങൾ കൊണ്ടിവിടം നിറഞ്ഞിരിക്കുകയാണെന്നാണ് അങ്ങ് പറയുന്നത് കേട്ടാൽ തോന്നുക. വസ്തുതാപരമായി കാര്യങ്ങൾ പറയണം. സംസ്ഥാനത്ത് ഒരു ലക്ഷം കോടി രൂപയുടെ വികസനം വരുന്നു, തൊണ്ണൂറായിരം കോടി രൂപയുടെ വ്യവസായം തുടങ്ങാൻ അബുദാബിയിൽ നിന്ന് ആരോ വരുന്നു, കേരളം മുഴുവൻ വ്യവസായങ്ങൾ ആരംഭിച്ചുകഴിഞ്ഞു, എന്നിങ്ങനെയുള്ള അങ്ങയുടെയും മുഖ്യമന്ത്രിയുടെയും പ്രഖ്യാപനങ്ങൾക്ക് കടലാസിന്റെ വില പോലുമില്ലെന്ന് ബോധ്യപ്പെട്ടിരിക്കുന്നു. എന്ത് വൻകിട വ്യവസായമാണിവിടെ വന്നത്; നിസ്സാന്റെ സ്ഥിതിയെന്താണ്? ക്ലേ ഫാക്ടറിയുടെ കാര്യമിവിടെ പറഞ്ഞു. നമ്മുടെ സംസ്ഥാനത്ത് ഈ ഗവൺമെന്റ് വന്നതിനുശേഷം പുതുതായി എന്ത് വൻകിട വ്യവസായമാണ് കൊണ്ടുവന്നതെന്നതിനെപ്പറ്റി ഇവിടെ പറയാനില്ല. നമ്മുടെ നാട്ടിലെ ചെറുപ്പക്കാർ നടത്തുന്ന സ്റ്റാർട്ടപ്പുകൾ ധാരാളമുണ്ട്. അതിൽ ഗവൺമെന്റിന് എന്ത് റോളാണുള്ളത്? കേന്ദ്ര ഗവൺമെന്റും സംസ്ഥാന ഗവൺമെന്റും

വാചകമടിയല്ലാതെ നാട്ടിലെ ജനങ്ങൾക്കുവേണ്ടി ഒരു സഹായവും ചെയ്യുന്നില്ല. 'ആത്മനിർഭർ ഭാരത്' ശ്രീ. നരേന്ദ്ര മോദിയും ശ്രീമതി നിർമ്മല സീതാരാമനും പ്രഖ്യാപിച്ചു. ചെറുകിട വ്യവസായങ്ങൾക്കോ സൂക്ഷ്മ വ്യവസായങ്ങൾക്കോ ഒരു സഹായവും ആത്മനിർഭർ ഭാരതിൽനിന്ന് ലഭിച്ചിട്ടില്ല. ലഭിച്ചിട്ടുണ്ടെങ്കിൽ അത് പരയണം. ഈ കോവിഡ് കാലത്ത് എന്ത് പദ്ധതിയാണ് സർക്കാർ പ്രഖ്യാപിച്ചതെന്ന് വ്യക്തമാക്കാമോ?

ശ്രീ. ഇ. പി. ജയരാജൻ: സർ, നിക്ഷേപ സമാഹരണത്തിന് വേണ്ടിയുള്ള സംരംഭമായ 'ASCEND -2019', 'ASCEND-2020' എന്നീ ആഗോള നിക്ഷേപ സംഗമം കൊച്ചിയിൽ സംഘടിപ്പിച്ചു. നിക്ഷേപകരെ ആകർഷിക്കുന്നതിൽ അത് വൻ വിജയമായിരുന്നു. നിങ്ങൾക്ക് അസഹിഷ്ണുത ഉണ്ടായിട്ട് കാര്യമില്ല. വസ്തുതകൾ മനസ്സിലാക്കാതെ കേരളത്തിന്റെ വളർച്ചയിൽ അസൂയയോടെ നോക്കുന്നതുകൊണ്ടാണ് നിങ്ങൾക്ക് ശരിയായ നില നിരീക്ഷിക്കാൻ സാധിക്കാത്തത്. 2020-ൽ നടന്ന ASCEND-ൽ ഒരു ലക്ഷം കോടി രൂപയുടെ നിക്ഷേപ വാഗ്ദാനമുണ്ടായി. ഇത് കൂടുതൽ യാഥാർത്ഥ്യമാക്കാൻ ഉന്നത ഉദ്യോഗസ്ഥ സംഘത്തെ നിയോഗിച്ച് അവർ അന്ന് വാഗ്ദാനം ചെയ്ത മുഴുവൻ കമ്പനികളുമായി ബന്ധപ്പെട്ട് അവരിവിടെ

വരാനാവശ്യമുള്ള എല്ലാ സഹായങ്ങളും അവർക്കുനൽകിയെന്ന് മാത്രമല്ല ASCEND 2020-ൽ കിൻഫ്രസ്റ്റ് ലഭിച്ചിട്ടുള്ള 14 ധാരണാപത്രങ്ങളിൽ 9 എണ്ണം ആരംഭിക്കാനുള്ള നടപടികളായി. നിങ്ങളിൽ കാണുന്നില്ല. നിങ്ങളുടെ മാനസികാവസ്ഥയിൽ മാറ്റംവരണം. കേരളത്തിന്റെ വളർച്ചയാണ് നമ്മൾ ലക്ഷ്യമിടുന്നത്. ഇവിടെ വ്യവസായങ്ങളുടെ വളർച്ചയാണ് ലക്ഷ്യമിടുന്നത്. കേരളത്തിന്റെ വ്യവസായരംഗത്ത് ആകെയുള്ള പ്രശ്നം തിരുവനന്തപുരത്ത് വേളിയിലുള്ള കമ്പനിയുമായി ബന്ധപ്പെട്ട പ്രശ്നമല്ലേ. കേരളത്തിലെവിടെയെങ്കിലും ഇപ്പോൾ സമരമുണ്ടോ? കേരളം ശാന്തമാണ്. നിക്ഷേപകരെ എങ്ങനെ ഓടിക്കാമെന്നാണ് നിങ്ങൾ ചിന്തിക്കുന്നത്. നിക്ഷേപകരെ ഓടിക്കാനായി ഇവിടെ വ്യവസായരംഗത്ത് സാധ്യത കുറവാണ്, വളരെ മോശമാണ്, തൊഴിലാളികൾ ഇവിടെ വല്ലാത്ത പ്രശ്നങ്ങളുണ്ടാക്കുന്നു തുടങ്ങിയ പ്രചരണങ്ങൾ അഴിച്ചുവിടുകയാണ്. കേരളത്തിലെ വ്യവസായവും തൊഴിൽ മേഖലയും നേരിട്ടിരുന്ന പ്രധാന പ്രശ്നമായ നോക്കുകൂലി നിയന്ത്രിക്കാൻ സാധിച്ചത് ഈ ഗവൺമെന്റ് വന്നതുകൊണ്ടാണ്. നാലര വർഷത്തിനുള്ളിൽ അറുപത്തിരണ്ടായിരം എം.എസ്.എം.ഇ. യൂണിറ്റുകൾ ഇവിടെ പ്രവർത്തിക്കുന്നുണ്ട്. രണ്ടര

ലക്ഷത്തോളം ആളുകളുടെ ജോലി ചെയ്യുന്നുണ്ട്. കേരളത്തിന്റെ വളർച്ചയിലും പുരോഗതിയിലും നിങ്ങൾ അസംതൃപ്തരാണ്. നിങ്ങൾ ആഗ്രഹിക്കുന്നത് അതല്ല. ഇത്തരം നശീകരണ വാസന നിങ്ങൾ ഉപേക്ഷിച്ചാൽ മാത്രമേ ശരിയായ നിലയിൽ നിങ്ങൾക്ക് മുന്നോട്ടുപോകാൻ സാധിക്കൂ. ഒരു ലക്ഷം കോടി രൂപയുടെ വാശാനങ്ങൾക്കനുസരിച്ച് വൻകിട കമ്പനികളെ.....

ശ്രീ. കെ. സി. ജോസഫ്: സർ, (മൈക്ക് ഓഫ്) ഒരേണ്ണത്തിന്റെ പേര് പറയാമോ?

ശ്രീ. ഇ. പി. ജയരാജൻ: സർ, കിൻഫ്രയിൽ ഒന്നല്ല ഒൻപതേണ്ണത്തിന്റെ ധാരണാപത്രം ഒപ്പുവച്ചു. ഒൻപതേണ്ണത്തിന്റെ പേര് വേണോ?

ശ്രീ. കെ. സി. ജോസഫ്: സർ, (മൈക്ക് ഓഫ്) ധാരണാപത്രമല്ലേ....

ശ്രീ. ഇ. പി. ജയരാജൻ: സർ, ധാരണാപത്രമല്ല, ഒൻപത് കമ്പനികളുമായി ധാരണയിലെത്തി നടപടിയിലേക്ക് എത്തിക്കഴിഞ്ഞു, ആരംഭിച്ചുകഴിഞ്ഞു. നിങ്ങൾക്ക് പേര് വേണോ? നിങ്ങൾ നേരത്തെ ആവശ്യപ്പെട്ടിരുന്നവെങ്കിൽ പതിനാലെണ്ണത്തിന്റെ പേരും ഞാനിവിടെ

പറയുമായിരുന്നു. ഇതുസംബന്ധിച്ച് നിങ്ങൾക്കെന്തെങ്കിലും പറയാൻ സാധിക്കുമോ, നിങ്ങൾ ഈ മൈതാനത്തിലെ അടിയല്ലേ അടിച്ചിട്ടുള്ളൂ. നിങ്ങൾക്ക് ഏതെങ്കിലുമൊരു കാര്യം വസ്തുതാപരമായി ഇവിടെ അവതരിപ്പിക്കാൻ സാധിച്ചിട്ടുണ്ടോ? നിങ്ങൾ പ്രസംഗം നടത്തുന്നപോലെ പറയൂ. ഞങ്ങൾ പറയുമ്പോൾ അതിൽ വസ്തുതയുണ്ടാകും.

മി. സ്പീക്കർ: യെസ്.... പ്ലീസ്..... അങ്ങിരിക്കൂ, നോട്ടീസ് നൽകിയാൽ മാത്രമേ അദ്ദേഹത്തിന് അതിനുള്ള മറുപടി നൽകാൻ സാധിക്കുകയുള്ളൂ. നോട്ടീസ് നൽകാതെ പേര് പറയാൻ സാധിക്കില്ല.

ശ്രീ. യു. ആർ. പ്രദീപ്: സർ, കേരളത്തിലെ വ്യവസായരംഗം ശ്രദ്ധേയമായ രീതിയിൽ കൊണ്ടുവരാൻ വേണ്ടിയുള്ള ശ്രമങ്ങൾ നടത്തിയ പ്രിയപ്പെട്ട വകുപ്പുമന്ത്രിയെ ഞാൻ പ്രത്യേകം അഭിനന്ദിക്കുന്നു. നമ്മുടെ സർക്കാർ നെൽ കർഷകരെ സഹായിക്കാനായി സംസ്ഥാനത്തെ മൂന്ന് ജില്ലകളിൽ റൈസ് പാർക്ക് ആരംഭിക്കാൻ തീരുമാനിച്ചു. അതിലൊന്ന് തൃശ്ശൂർ ജില്ലയിലെ എന്റെ മണ്ഡലത്തിലാണ്. അതിനാവശ്യമായ സൗകര്യങ്ങൾ, ജില്ലാ കൃഷിത്തോട്ടത്തിൽ 10 ഏക്കർ സ്ഥലം കാണുകയും അതിന്റെ വിശദമായ പഠനം കിൻപ്ര നടത്തുകയും ചെയ്തിട്ടുണ്ട്. അതിന്റെ

ശിലാസ്ഥാപന കർമ്മവും നടത്തി. അതിന്റെ പ്രവർത്തനം എപ്പോൾ ആരംഭിക്കാൻ സാധിക്കും?

ശ്രീ. ഇ. പി. ജയരാജൻ: സർ, സംസ്ഥാനത്തിന്റെ സാഹചര്യങ്ങളെ വിലയിരുത്തിക്കൊണ്ട് കേരളത്തിന്റെ വസ്തുതകൾ മനസ്സിലാക്കി പുതിയ സംരംഭം ആരംഭിക്കുന്നതിന് വേണ്ടിയുള്ള നടപടിയുടെ ഭാഗമായാണ് റൈസ് ഫാക്ടറി കേരളത്തിൽ ആരംഭിക്കാൻ തീരുമാനിച്ചത്. നെല്ല്, നാളികേരം, റബ്ബർ എന്നിവ പ്രധാനമായും കേരളത്തിന്റെ ഉത്പന്നങ്ങളാണ്. കേരളത്തിന്റെ നെല്ലുകൾ തന്നെയാണ്. ഇത്തരം നെല്ലുകളിൽ കേരളത്തിലെ പതിനായിരക്കണക്കിന് കൃഷിക്കാർക്ക് നെല്ലിന്റെ താങ്ങുവില ലഭിക്കാത്തതിനാൽ പ്രയാസങ്ങൾ ഉണ്ടാകുന്നുണ്ട്. അവർക്ക് ഗവൺമെന്റ് നൽകുന്ന സബ്സിഡികൊണ്ടാണ് നെല്ലിന്റെ ഉത്പാദനത്തിൽ ചെലവാപ്പിച്ച് പോകുന്നത്. ഇതെല്ലാം മനസ്സിലാക്കിക്കൊണ്ട് കേരളത്തിന്റെ നെല്ല് ഉത്പാദനമേഖലയിൽനിന്ന് നെല്ല് മുഴുവൻ ശേഖരിച്ച് ആ നെല്ല് കുത്തി അരിയാക്കി മാർക്കറ്റ് ചെയ്യുക. നമുക്കുതന്നെ കേരളത്തിൽ അതിന്റെ മാർക്കറ്റിംഗുണ്ട്. സിവിൽ സപ്ലൈസ് കോർപ്പറേഷൻ, കൺസ്യൂമർ ഫെഡ് ഇടങ്ങിയവയൊക്കെ നമ്മുടെ സാധ്യതകളാണ്. സ്വകാര്യ മേഖലയിലും

നമുക്കിത് നൽകാൻ സാധിക്കും. കേരളത്തിലെ കൃഷിക്കാരിൽനിന്ന് നെല്ല് മുഴുവൻ സംഭരിച്ച് കുത്തി അരിയാക്കി നമ്മുടെ വിൽപ്പന കേന്ദ്രങ്ങളിലൂടെ ജനങ്ങളിലേയ്ക്ക് എത്തിക്കുകയാണ്. അങ്ങനെ വരുമ്പോൾ കൃഷിക്കാർക്ക് നെല്ല് വാങ്ങുമ്പോൾ തന്നെ സബ്സിഡി ഉൾപ്പെടെയുള്ള വില ലഭിക്കുകയും അവർക്ക് മെച്ചപ്പെട്ട നിലയിലേയ്ക്ക് പോകുവാനും കഴിയും. നെല്ല് മുഴുവൻ ശേഖരിക്കുന്നതിനുവേണ്ടിയുള്ള സംരംഭങ്ങൾ പരിശോധിച്ചപ്പോൾ കേരളത്തിൽ നെല്ലിന്റെ കേന്ദ്രമായിട്ടുള്ള തൃശ്ശൂർ, കൂട്ടനാട്, പാലക്കാട് എന്നീ മൂന്ന് സ്ഥലങ്ങളിലും ലാർജ്ജ് സ്കെയിൽ റൈസ് പാർക്ക് സ്ഥാപിക്കാനും റൈസ് മിൽ ആരംഭിക്കാനും വേണ്ടിയുള്ള നടപടി സ്വീകരിക്കും. അതിന്റെ ഭാഗമായി പാലക്കാട് കമ്പിക്കോട് ഇത് ആരംഭിക്കുന്നതിനുള്ള നടപടി സ്വീകരിച്ചുകഴിഞ്ഞിരിക്കുകയാണ്. തൃശ്ശൂരും നടപടി ആരംഭിച്ചു കഴിഞ്ഞിട്ടുണ്ട്. കൂട്ടനാട് ഇതിനുവേണ്ടിയുള്ള സ്ഥലം കണ്ടെത്തിക്കൊണ്ടിരിക്കുകയാണ്. ഇതിനുള്ള ശ്രമങ്ങൾ നന്നായി നടത്തിക്കൊണ്ടിരിക്കുകയാണ്. പാലക്കാട് നടപടികളെല്ലാം പൂർത്തിയായി തരക്കല്ലിടുന്നതിന്റെ നടപടികളിലേയ്ക്ക് പോകുകയാണ്. അതിന് ഡി.പി.ആർ. തയ്യാറാക്കിയിട്ടുണ്ട്. അരിയെടുക്കുകയെന്ന് മാത്രമല്ല, നെല്ല്

കുത്തുമ്പോഴുണ്ടാകുന്ന തവിടിൽനിന്ന് എണ്ണയെടുക്കാൻ സാധിക്കും. ഉമി കത്തിച്ച് കരിയുണ്ടാക്കി മാർക്കറ്റ് ചെയ്യാൻ കഴിയും. ലോകമാർക്കറ്റിൽ മൂല്യവർദ്ധിത ഉൽപ്പന്നങ്ങൾ നിർമ്മിക്കാൻ കഴിയത്തക്ക നിലയിൽ ഇതെല്ലാം ഉപയോഗപ്പെടുത്തി മൂല്യ വർദ്ധിത ഉൽപ്പന്നങ്ങളുടെ (Value added Product) അടിസ്ഥാനത്തിൽ വ്യവസായ വികസനത്തിനുവേണ്ടിയുള്ള നടപടികൾ സ്വീകരിച്ചിട്ടുണ്ട്. നാളികേരമാണ് നമ്മുടെ പ്രധാനപ്പെട്ട ഒരു ഉൽപ്പന്നം. നാളികേര പാർക്കുകൾ സ്ഥാപിച്ചുകൊണ്ട്..., നാളികേരത്തിൽ നിന്ന് വെളിച്ചെണ്ണയാണ് സാധാരണയായി ഉപയോഗിക്കുന്നത്. വെളിച്ചെണ്ണ മാത്രമല്ല, അതിന്റെ എല്ലാ വസ്തുക്കളും ആവശ്യമുള്ളതാണ്. കഴിഞ്ഞ ദിവസം ബഹുമാനപ്പെട്ട ധനകാര്യ വകുപ്പുമന്ത്രി ഇവിടെ പറഞ്ഞു, ചകിരിച്ചോറിൽ നിന്ന് പ്ലൈവുഡ് ഉണ്ടാക്കാമെന്ന്. ഇതിനുള്ള സാധ്യതകൾ നമ്മൾ ആരാഞ്ഞുകൊണ്ടിരിക്കുകയാണ്. അതുപോലെ തെങ്ങിന്റെ തടി ഉപയോഗിച്ചുകൊണ്ടുള്ള ഫർണിച്ചറുകൾ, ഗൃഹോപകരണങ്ങൾ ഇതൊക്കെ നിർമ്മിക്കാനുള്ള സാധ്യതകൾക്കനുസരിച്ച് ഫർണിച്ചർ ഹബ്ബുകൾ. ഇങ്ങനെ വ്യത്യസ്തമായ നിലയിൽ കേരളത്തിന്റെ കാർഷിക മേഖലയെ ഉപയോഗപ്പെടുത്തുകയാണ്. അതുപോലെതന്നെ കേരളത്തിന്റെ

മലയോരങ്ങളിലുള്ള റബ്ബർ മുഴുവൻ സംഭരിച്ച് റബ്ബറധിഷ്ഠിത വ്യവസായങ്ങളുണ്ടാക്കി സ്വകാര്യ-പൊതുമേഖലയിലെ സംരംഭകർക്ക് ആവശ്യമായ അടിസ്ഥാന സൗകര്യമൊരുക്കിക്കൊടുത്തുകൊണ്ട് ഒരു റബ്ബറധിഷ്ഠിത വ്യവസായമായി മലയോര മേഖലകളെ വികസിപ്പിക്കുന്നതിനുവേണ്ടിയുള്ള നടപടികൾ ആരംഭിച്ചിട്ടുണ്ട്. ഇപ്പോൾ ഹിന്ദുസ്ഥാൻ ന്യൂസ് പ്രിന്റിന്റെ സ്ഥലം ലഭ്യമാക്കിയിട്ടുണ്ട്. അവിടെ ഇത്തരത്തിലുള്ള സംരംഭത്തിന് സ്ഥലമുണ്ടാകുമെന്നുള്ള കാര്യങ്ങളെല്ലാം ഗവൺമെന്റ് പരിശോധിച്ച് ആവശ്യമായിട്ടുള്ള നടപടികൾ സ്വീകരിക്കും. അതുപോലത്തന്നെ കണ്ണൂരിൽ റബ്ബർ ഗ്ലൗസ് ഫാക്ടറി. സർജിക്കൽ ഗ്ലൗസ് ഇപ്പോൾ നമ്മുടെ മാർക്കറ്റിൽ ഏറ്റവും ആവശ്യമുള്ളതാണ്. കോവിഡ് 19-ന് ശേഷം എല്ലാവരും കയ്യറകളും ഗ്ലൗസും ഉപയോഗിക്കുന്നുണ്ട്. ഗ്ലൗസ്, സർജിക്കൽ ഗ്ലൗസ് എന്നിവയ്ക്ക് ലോക മാർക്കറ്റിൽത്തന്നെ വലിയ ഡിമാന്റുള്ളതാണ്. അത്തരമൊരു സംരംഭം തുടങ്ങുന്നതിനുവേണ്ടിയുള്ള നടപടി ആരംഭിച്ചു. കഴിഞ്ഞ ബഡ്ജറ്റിൽത്തന്നെ അതിന് തുക വകയിരുത്തിയിട്ടുണ്ട്. അതുവെച്ചുകൊണ്ട് കണ്ണൂർ, കാസർഗോഡ് ജില്ലകളിലെ റബ്ബർ കൃഷിക്കാരെ സഹായിക്കാൻ അവരുടെ റബ്ബർ മുഴുവൻ വാങ്ങി ഗ്ലൗസ്

ഫാക്ടറിയുണ്ടാക്കി കൃഷിക്കാരെ സംരക്ഷിക്കുക, അതുവഴി വ്യവസായങ്ങൾ വികസിപ്പിച്ചെടുക്കുകയെന്ന ലക്ഷ്യത്തോടുകൂടിയാണ് ഇവിടെ പ്രവർത്തിച്ചു കൊണ്ടിരിക്കുന്നത്. ഈ നടപടികളെല്ലാം പുരോഗമിക്കുകയാണ്. തൃശ്ശൂരിന്റെ കാര്യം പരിശോധിച്ച് അവിടെത്തന്നെ സ്ഥാപിക്കാനുള്ള പ്രാഥമികമായ എല്ലാ നടപടികളും സ്വീകരിച്ചിട്ടുണ്ട്. ഇവിടെ ചില വ്യവസായങ്ങളെക്കുറിച്ച് ചോദിച്ചു. അസൻഡിലെ 148 പുതിയ പ്രോജക്ടുകൾക്ക് എം.ഒ.യു. വച്ചുകഴിഞ്ഞു. അതിൽ കെ.എസ്.ഐ.ഡി.സി-ക്ക് -57, കിൻഫ്രയ്ക്ക് - 16, ഡി.ഐ.സി.-ക്ക് (Directorate of Industries and Commerce) 76 എന്നിങ്ങനെയാണ്. 5334 കോടി രൂപയുടെ 62 പ്രോജക്ടുകൾക്കുള്ള നടപടികൾ സ്വീകരിച്ചുകഴിഞ്ഞിരിക്കുകയാണ്. അതിൽ ഷാർപ്പ് പ്ലൈവുഡിന് 10 കോടി, ലോജിസ്റ്റിക്സിന് 100 കോടി, 100 കോടി, ഹോം..... 220 കോടി, പാരിസൺ റോളറിന് 50 കോടി തുടങ്ങിയ സംരംഭങ്ങൾ ആരംഭിക്കുന്നതിനുവേണ്ടിയുള്ള എം.ഒ.യു. മാത്രമല്ല മറ്റ് നടപടികളിലേയ്ക്കും നീങ്ങിക്കഴിഞ്ഞിട്ടുണ്ട്.

ശ്രീ. രമേശ് ചെന്നിത്തല: സർ, Ease of Doing Business (EoDB)-ൽ

21-ാം സ്ഥാനമായിരുന്ന കേരളം അങ്ങയുടെ അഞ്ച് വർഷക്കാലത്തെ

ഭരണകോണ്ട് 28 ആയി. ഇതാണോ വ്യവസായ രംഗത്തെ നേട്ടം?

ശ്രീ. ഇ. പി. ജയരാജൻ: സർ, ബഹുമാനപ്പെട്ട പ്രതിപക്ഷനേതാവ് മഹാ അബദ്ധം ധരിച്ചുവെച്ച് പറയുന്നതാണ്. അതിനുമുമ്പ് എത്രയായിരുന്നു. 21 ആയിരുന്നുവെന്നുള്ളത് ശരിയാണ്. ഇപ്പോൾ എവിടെയെത്തി എന്നറിയുമോ? 8-ൽ എത്തി. ആക്ഷൻ പ്ലാനിന്റേ വഴി നമുക്ക് ലഭിച്ച മാർക്ക് 2016-17-ൽ 26 ശതമാനവും 2017-18-ൽ 47.79 ശതമാനവും 2018-19-ൽ 85.52 ശതമാനവുമാണ്. ബഹുമാനപ്പെട്ട പ്രതിപക്ഷനേതാവ് പറഞ്ഞിരിക്കുന്നത് 2017-18 കാലഘട്ടത്തിലേതാണ്. Ease of Doing Business അനുസരിച്ച് 2018-19-ൽ നമ്മുടെ റാങ്ക് 8-ൽ എത്തിയിരിക്കുകയാണ്. Ease of Doing Business-ന്റെ ഭാഗമായി ഇപ്പോൾ മാറിവന്നിരിക്കുകയാണ്. നിങ്ങൾ പറയുന്നതൊന്നുമല്ല ശരി. (.....ബഹളം.....)

ശ്രീ. രമേശ് ചെന്നിത്തല: സർ, ബഹുമാനപ്പെട്ട ധനകാര്യ വകുപ്പുമന്ത്രി ബഡ്ജറ്റിൽ പറഞ്ഞത് എന്താണ്; 21 എന്നാണ്.

ശ്രീ. ഇ. പി. ജയരാജൻ: സർ, ബഹുമാനപ്പെട്ട പ്രതിപക്ഷനേതാവേ അത് ബഡ്ജറ്റിലല്ല പറയേണ്ടത്. 2018-ൽ 21 ആണ്. ഇപ്പോൾ അതിന്റെ റാങ്ക് 8-ലേക്ക് എത്തിക്കഴിഞ്ഞിട്ടുണ്ട്. അതാണ് നിങ്ങൾ മനസ്സിലാക്കേണ്ടത്.

നിങ്ങൾക്ക് ഈ വളർച്ചയൊന്നും ഇഷ്ടപ്പെടുന്നില്ല. അതുകൊണ്ട് നിങ്ങൾക്കിത് കുറച്ചുകാണണം. കേരളം വികസിക്കുന്നില്ല, വ്യവസായികമായി നശിക്കണമെന്ന ചിന്തയാണ് നിങ്ങൾക്കുള്ളത്. ക്രിയേറ്റീവായി ചിന്തിക്കാൻ കഴിയാത്തതാണ് നിങ്ങളുടെ പാപ്പരത്വം. (.....ബഹളം.....)

ശ്രീ. രമേശ് ചെന്നിത്തല: സർ, ഇന്ത്യയിലെ എല്ലാ സംസ്ഥാനങ്ങളുടെയും റാങ്കിംഗ് പുറത്തുവന്നതാണ്. ബഹുമാനപ്പെട്ട വ്യവസായ വകുപ്പുമന്ത്രി ധനകാര്യ വകുപ്പുമന്ത്രിയോട് ചോദിക്കൂ. 21 എന്നുള്ളത് 28 ആയി മാറി. അങ്ങത് റെക്യൂമെന്റ് ചെയ്യാനാണ് നോക്കേണ്ടത്. അല്ലാതെ രാഷ്ട്രീയ ആരോപണം പറയുന്നത് എന്തിനാണ്? വസ്തുതകൾ വസ്തുതകളായിക്കണ്ട് അത് തിരുത്താൻ നടപടി സ്വീകരിക്കുകയല്ലേ വേണ്ടത്? നാഷണൽ ലെവലിൽ പുറത്തിറങ്ങിയ ഡേറ്റാണ് ഞാൻ പറയുന്നത്. ബഹുമാനപ്പെട്ട ധനകാര്യ വകുപ്പുമന്ത്രി ബഡ്ജറ്റ് പ്രസംഗത്തിൽ പറഞ്ഞു, ഞങ്ങളിൽ മാറ്റാൻ നോക്കുമെന്ന്. നിങ്ങൾ അത് നോക്കൂ. കേരളത്തിലെ വ്യവസായത്തിൽ അനിവാര്യമായ Ease of Doing Business-ൽ നാലുവർഷമായി കേരളം പുറകോട്ട് പോകുകയാണ്.

ശ്രീ. ഇ. പി. ജയരാജൻ: സർ, ബഹുമാനപ്പെട്ട പ്രതിപക്ഷനേതാവ് 21

എന്ന് പറഞ്ഞിരിക്കുന്നത് 2018-ലെ കണക്കാണ്. ഇപ്പോൾ അത് മാറി, രണ്ട് കൊല്ലം പിന്നിട്ടു. പുതിയ വളർച്ചയെക്കുറിച്ചുള്ളത് അടുത്ത കണക്കിൽ വരും. ഇപ്പോൾ കേന്ദ്ര ഗവൺമെന്റിന്റെ നീതി ആയോഗ് ഇതുസംബന്ധിച്ചുള്ള പുതിയ കണക്കുകൾ പ്രസിദ്ധീകരിച്ചിട്ടില്ല.

മി. ഡെപ്യൂട്ടി സ്പീക്കർ: ശ്രീ. റോജി എം. ജോൺ, ചോദ്യം ചുരുക്കി ചോദിക്കൂ.

ശ്രീ. റോജി എം. ജോൺ: സർ, Ease of Doing Business സംബന്ധിച്ചുള്ള ഔദ്യോഗിക രേഖ ബഹുമാനപ്പെട്ട വ്യവസായ വകുപ്പുമന്ത്രി സഭയുടെ മേശപ്പുറത്ത് വയ്ക്കണമെന്ന് അഭ്യർത്ഥിക്കുകയാണ്. വ്യവസായ വകുപ്പുമായി ബന്ധപ്പെട്ടുള്ള എന്റെ ചോദ്യം, അങ്കമാലി നിയോജകമണ്ഡലത്തിൽ സർക്കാർ പുതുതായി ആരംഭിക്കാനുദ്ദേശിക്കുന്ന GIFT (Global Industrial Finance and Trade) സിറ്റിയുമായി ബന്ധപ്പെട്ടുകൊണ്ടാണ്. അതിനെ സംബന്ധിച്ച് ജനങ്ങളുടെയിടയിൽ വലിയ ആശങ്ക ഉയർന്നുവന്നിട്ടുണ്ട്. ബഹുമാനപ്പെട്ട വകുപ്പുമന്ത്രിയെ പ്രതിനിധി സംഘം നേരിൽ കണ്ട് ഈ വിഷയം സൂചിപ്പിച്ചിട്ടുള്ളതാണ്.

ഏകദേശം 500 ഏക്കർ ഭൂമി, ജനവാസ മേഖല ഇതിനായി ഏറ്റെടുക്കുമെന്നതാണ് ജനങ്ങളുടെയിടയിൽ നിലനിൽക്കുന്ന ആശങ്ക. ഏക്കറുകണക്കിന് ഭൂമി സർക്കാർ പുറമ്പോക്കുൾപ്പെടെ അതിനോട് ചേർന്ന് അവിടെ ലഭ്യമായിരിക്കെ ആളുകളെ കുടിയിറക്കി ഭൂമി ഏറ്റെടുത്ത് മുന്നോട്ട് പോകുന്ന പദ്ധതി സർക്കാർ ഏത് തരത്തിലാണ് വിഭാവനം ചെയ്തിരിക്കുന്നതെന്ന് വ്യക്തമാക്കണം. ഇവിടെ ആരും വികസനത്തിനും സംരംഭങ്ങൾക്കും എതിരല്ല. പരിസ്ഥിതിക്ക് ഇണങ്ങുന്നതും ജനങ്ങളെ കുടിയിറക്കാത്തതുമായ പദ്ധതികൾ നമ്മുടെ നാടിന് ആവശ്യം തന്നെയാണ്. ഈ പറഞ്ഞ പ്രസ്തുത പ്രദേശത്ത് ആളുകളെ കുടിയിറക്കാതെ സർക്കാർ പുറമ്പോക്കുൾപ്പെടെ ഭൂമി ലഭ്യമായിരിക്കെ അതിന് മുതിരാതെ ആളുകളെ കുടിയിറക്കുന്ന പദ്ധതിയുമായി മുന്നോട്ടുപോകാൻ സർക്കാർ ഉദ്ദേശിക്കുന്നുണ്ടോ; അല്ലെങ്കിൽ ആ പദ്ധതിയുടെ ഇപ്പോൾ നിർദ്ദേശിച്ചിരിക്കുന്നതുപ്രകാരം ആശ്താമസമില്ലാത്ത പ്രദേശങ്ങൾ ഏറ്റെടുത്തുകൊണ്ട് ജനങ്ങൾക്ക് ബുദ്ധിമുട്ടില്ലാത്തതും പരിസ്ഥിതിക്ക് ഇണങ്ങുന്ന തരത്തിലുള്ള ഒരു പദ്ധതിയായി അത് നടപ്പിലാക്കാൻ സർക്കാർ ഉദ്ദേശിക്കുന്നുണ്ടോ?

ശ്രീ. ഇ. പി. ജയരാജൻ: സർ, ഈ നിവേദനം ലഭിച്ചിട്ടുണ്ട്. അത് സംബന്ധിച്ച് വിശദമായി പരിശോധിക്കാം. ഗവൺമെന്റ് കേരളത്തിന്റെ സമഗ്ര വികസനത്തിനുള്ള പദ്ധതിയാണ് ആവിഷ്കരിക്കുന്നത്. ഒരാളെയും കൂടിയിറക്കുകയോ, ബുദ്ധിമുട്ടിക്കുകയോ ചെയ്യാതെ കേരളത്തിന്റെ സമഗ്ര വികസനത്തിന് പുതിയ വികസന കേന്ദ്രങ്ങളും മാർക്കറ്റിംഗ് കേന്ദ്രങ്ങളും ഉണ്ടാകണം. പുതിയ സിറ്റികൾ ഡെവലപ് ചെയ്തുവരണം. ഇതിനുവേണ്ടിയുള്ള നടപടിയുടെ ഭാഗമായിട്ടുള്ള കോറിഡോറിൽ പുതിയ വ്യവസായ ശൃംഖലയും സമൃദ്ധിയും സൃഷ്ടിച്ചെടുക്കാനും അതുവഴി ലോക രംഗത്ത് ഐ.ടി. മേഖലയിൽ പുതിയ സംരംഭങ്ങൾ വരണം. അതിനുള്ള സാധ്യതകൾ ഒരുക്കിക്കൊടുക്കണം. ഇതിനെല്ലാം വേണ്ട നടപടിയുടെ ഭാഗമായിട്ടാണ് ഇത്തരത്തിലുള്ള സംവിധാനങ്ങൾ ഗവൺമെന്റ് ഏർപ്പാട് ചെയ്തിട്ടുള്ളത്. ഈ കാര്യങ്ങൾ വിശദമായി പരിശോധിക്കും. ഇന്നലെയാണ് അവരുടെ നിവേദനം ലഭിച്ചത്. പരിശോധിച്ചതിനുശേഷം അത് സംബന്ധിച്ചുള്ള നടപടികൾ സ്വീകരിക്കാം.

(ചോദ്യോത്തര സമയം കഴിഞ്ഞു)